

فصل اول

فقہ حنفی اور اس کے اصولِ اجتہاد

فقہ حنفی کے بانی

دوسری صدی ہجری کے ربع اول میں تدوین فقد اسلامی کی ابتداء ہوئی۔ اس کام کا آغاز امام ابوحنیفہ (م ۱۵۰ھ) نے کیا۔ ان کے فوراً بعد امام مالک (م ۱۷۹ھ) نے بھی قرآن و سنت کی روشنی میں قوانین اسلام کو مرتب کیا۔ ان دونوں حضرات کے کچھ عرصے سے بعد امام شافعی (م ۲۰۳ھ) اور بعض دوسرے فقہاء نے بھی انہی خطوط پر کام کیا۔ اہل سنت میں چار اماموں کی فقہ رائج ہو گئی اور ان کے مستقل ممالکِ فقہ اور مکاتب فکر قائم ہو گئے۔ اہل سنت کے باقی ائمہ کی فقہ اور ان کے ممالک مسلمانوں میں رائج نہ ہو سکے اور بتدریج متروک ہو گئے۔

اس مسلک کے بانی امام ابوحنیفہ ہیں۔ ان کا نام نعمان بن ثابت ہے۔ آپ ۸۰ ہجری میں کوفہ میں پیدا ہوئے^(۱)۔ کوفہ اس وقت عراق میں فقہاء کا مرکز تھا۔ حضرت عمر فاروقؓ نے اپنے دورِ خلافت میں طبیل القدر صحابی حضرت عبد اللہ بن مسعودؓ کو معلم اور قاضی بنابرداری بھیجا تھا۔

تمام ثقہ مورخین کہتے ہیں کہ امام صاحب کے والد صفری میں حضرت علیؓ کی خدمت میں حاضر ہوئے۔ حضرت امیر المؤمنین نے ان کے اور ان کی اولاد کے حق میں دعائے خیر کی۔ امام صاحب کے دادا زڈی کبھی کبھی حضرت امیر المؤمنین کے دربار میں حاضر ہوتے اور خلوصِ عقیدت کے آداب بجالاتے۔

زوٹی کی نسبت وثوق سے نہیں کہا جا سکتا کہ خاص کس شہر کے رہنے والے تھے۔ مورخین

نے مختلف شہروں کے نام لکھے ہیں، لیکن قرآن اور دلائل کے بغیر کسی ایک شہر کو ترجیح دینا مشکل ہے۔

البته یہ بات یقینی طور پر ثابت ہے کہ ان کا تعلق سر زمین فارس سے تھا اور وہ فارسی لشکر تھے^(۱)۔

اس وقت ان علاقوں میں بہت سے خاندان اور قبیلے اسلام کی دولت سے بہرہ در ہو چکے تھے۔ غالباً، زوالی اس زمانے میں اسلام لائے اور جوش و شوق میں عرب کا رخ کیا۔ حضرت علیؑ کا دور خلافت تھا اور شہر کوفہ کو دار الخلافہ ہونے کا شرف حاصل تھا، اسی شرف اور خصوصیت نے زوالی کو کوفہ میں طرح اقامت ذات لئے پر مجبور کیا۔

ابوحنفیہ کنیت رکھنے کی وجہ

مذکورہ نگاروں نے ابوحنفیہ کنیت رکھنے کی مختلف وجوہ بیان کی ہیں۔ کسی نے کہا کہ حنفیہ عربی زبان میں دوات کو کہتے ہیں، چونکہ آپ کو قلم دوات سے گہرا گاؤ تھا اس لیے ابوحنفیہ کنیت اختیار کی۔ لیکن یہ محض قیاس اور انگل کے تیر ہیں، حقیقت سے اس کا کوئی واسطہ نہیں۔ ان توجیہات کی راہ اس لیے کھلی کہ آپ کے کوئی بیٹی نہ تھی۔ صاحب الخیرات الحسان نے تصریح کی ہے کہ حمار کے سوا آپ کے کسی بیٹے یا بیٹی کا علم نہیں^(۲)۔

امام ابوحنفیہ تابعی ہیں

امت محمدیہ میں سب سے بزرگ اور اعلیٰ مرتبہ صحابہؓ کا ہے جنہیں بارگاہ خداوندی سے دائمی خوشنودی کا پرداشہ مل چکا ہے۔ صحابہؓ کے بعد تابعین، اسلام میں ایک امتیازی مقام رکھتے ہیں۔ فرمائی نبوی ہے: خير الناس قرنى، ثم الذين يلونهم، ثم الذين يلونونهم، يعني بہترین لوگ میرے زمانے کے لوگ ہیں، اس کے بعد جوان سے متصل ہیں اور پھر جوان سے متصل ہیں۔ مجی الدین نوویؓ (۶۷۶ھ) اس حدیث کی شرح میں لکھتے ہیں کہ حضور صلی اللہ علیہ وسلم کا دور صحابہؓ کا زمانہ ہے، دوسرا دور تابعین کا اور تیسرا تابع تابعین کا^(۳)۔

۱۔ تذكرة الحفاظ ۱/۳۹

۲۔ الخيرات الحسان ص ۱۲

۳۔ شرح صحيح مسلم ۲/۳۰۹، ۳۱۰

امام صاحب ۸۰ ہجری بھطابق ۳۹۹ء میں پیدا ہوئے۔ اس وقت تھیں صحابہؓ بقید حیات تھے۔ اس حقیقت کا اعتراف سمجھی نے کیا ہے کہ امام ابوحنیفہؓ نے صحابہؓ کا زمانہ پایا ہے، حافظ ابن حجر عسقلانیؓ (م ۸۵۶ھ)، علامہ ابن جوزیؓ (م ۴۵۶ھ)، علامہ خطیب بغدادیؓ (م ۴۶۳ھ)، علامہ ابن خلکانؓ (م ۶۸۱ھ) اور علامہ ابن حجر عسقلانیؓ جیسے ائمہ فن نے تسلیم کیا ہے کہ امام ابوحنیفہؓ جناب رسالت مآب کے خادم خاص حضرت انس بن مالکؓ کی زیارت سے کئی بار شرف ہوئے ہیں^(۱)۔

حضرت انسؓ کی آمد و رفت کے علاوہ خود کوفہ میں امام صاحب کی پیدائش کے وقت نو صحابہؓ موجود تھے۔ علامہ ابن ندیمؓ (م ۳۸۰ھ) اور علامہ ابن سعدؓ (م ۲۳۰ھ) نے آپؓ کو تابعین کے طبقہ پنجم میں شمار کیا ہے۔ اگر اختلاف ہے تو صرف اس بات میں کہ امام صاحب نے کسی صحابی سے روایت کی یا نہیں۔ بہر کیف تابعی ہونے کا شرف آپؓ کی قسم میں تھا اور وہ آپؓ کو حاصل ہوا۔

علمی زندگی کا آغاز

حنفی مسلمکی ابتداء کوفہ سے ہوئی۔ امام ابوحنیفہؓ نے اپنی علمیت زندگی کا آغاز علم کلام سے کیا۔ کوفہ کے ممتاز فقیرہ امام حاد بن الی سیمانؓ (م ۱۲۰ھ) سے فقہ پڑھی۔ عملی زندگی کے لحاظ سے آپ ریشمی کپڑے کے بہت بڑے تاجر تھے۔ علم کلام میں مہارت اور پیشہ تجارت نے آپ میں عقل اور رائے سے مدد لینے، عملی اور کاروباری مشاہدات و تجربات سے فائدہ اٹھانے، شرعی احکام کو عملی زندگی میں جاری کرنے اور جدید مسائل میں قیاس و استحسان سے کام لینے کی بہترین صلاحیت پیدا کر دی تھی۔

انتخاب حدیث میں امام ابوحنیفہؓ کی احتیاط

علمی تحریکی وجہ سے امام ابوحنیفہؓ نے اپنے اقران میں ممتاز مقام پایا اور امام اعظم کہلانے۔ آپ انتخاب حدیث میں بہت محاط تھے، صرف وہی حدیث لیتے تھے جو ثقہ ذریعہ سے ثابت ہو۔ اسی بناء پر بعض ناقدین نے یہاں تک کہا کہ امام ابوحنیفہؓ سے صرف ستہ حدیثیں روایت کی گئی ہیں۔ یہ بات بالکل بے بنیاد ہے جس کی مرے سے کوئی اصل نہیں ہے۔

محمد شیع نے حدیث کے حوالہ سے امام ابوحنیفہؓ کی ایک تالیف مسند ابی حنیفہ کا ذکر کیا ہے جو احادیث و آثار کا مجموعہ ہے اور فقہی ترتیب پر مدون کیا گیا ہے۔ علماء نے اس کے بارے میں یہ بات کہی ہے کہ امام ابوحنیفہؓ نے اپنی مسند کو چالیس ہزار احادیث و آثار سے منتخب کیا ہے۔

بعض علماء نے اس کے بارے میں کہا کہ یہ کتاب امام ابوحنیفہؓ کی تالیف نہیں بلکہ ان کے تلامذہ نے فقہی مسائل کی طرح ان سے اخذ کر کے احادیث و آثار کو جمع کر دیا اور مہذب و مرتب کر کے فقہی ترتیب کے ساتھ کتابی شکل دے دی۔ انہی روایات کا اکثر حصہ جمع کر کے امام ابویوسفؓ (م ۱۸۶ھ) نے اس کا نام الآثار رکھ دیا، نیز امام محمدؓ (م ۱۸۹ھ) کی کتاب الآثار بھی اس نوع کی ہے کیونکہ ان دونوں کتابوں کی مرویات عام طور پر ایک دوسرے سے ملتی جلتی ہیں (۱)۔

اگر یہ بات مان لی جائے کہ امام ابوحنیفہؓ نے اس مجموعہ کو خود مرتب نہیں کیا، تب بھی اس سے کوئی فرق نہیں پڑتا۔ یہ بات تو بھی مانتے ہیں کہ ان کے شاگردوں نے احادیث و آثار کو انہی سے اخذ کر کے کتابی صورت میں جمع کیا۔ اس سے یہ ثابت ہوا کہ ان کے پاس احادیث و آثار کا اتنا بڑا ذخیرہ تھا کہ ان کے تلامذہ نے اس سے اخذ و انتخاب کر کے ایک مجموعہ مرتب کر لیا۔ اس سے منطق طور پر اس بات کی نظری ہو گئی کہ امام ابوحنیفہؓ سے صرف ستہ حدیثیں روایت کی گئی ہیں۔

امام ابوحنیفہؓ نے تو فقہی مسائل اور اپنے اجتہادات بھی خود کتابی شکل میں جمع نہیں کیے، وہ بھی ان کے لائق تلامذہ نے جمع کیے اور انہیں مرتب و مدون کیا۔ کیا اس بنیاد پر امام ابوحنیفہؓ کے فقیر و مجتهد ہونے کا انکار ممکن ہے کہ انہوں نے مسائل فقہ یا اپنی آراء اور اجتہادات پر مشتمل کوئی کتاب تالیف نہیں کی؟ اگر فقہ میں کسی کتاب کے مرتب نہ ہونے کے سبب امام ابوحنیفہؓ کے فقیر و مجتهد ہونے کا انکار ممکن نہیں ہے تو پھر حدیث میں کسی مجموعے کے مرتب مدون نہ ہونے کی وجہ سے ان کے حدیث ہونے کا انکار بھی ممکن برحقیقت نہیں ہو سکتا۔

حقیقت یہ ہے کہ آپ کے رفقاء اور تلامذہ نے احادیث کے ایسے پندرہ مجموعے مرتب کیے جن میں جمع کردہ احادیث انہیں امام ابوحنیفہؓ سے پہنچی ہیں۔ ان مجموعوں کو قاضی القضاۃ محمد بن محمود

خوارزمی (م ۶۵۵ھ) نے ایک جلد میں جامع المسانید کے نام سے جمع کیا ہے۔ بڑے بڑے محدثین نے اس بات کا اعتراف کیا ہے کہ امام ابوحنفیہ^(۱) کو جیسے علم کلام اور علم فقہ میں منفرد اور ممتاز مقام حاصل تھا، اسی طرح حدیث میں بھی ان کا درجہ اپنے اقران سے کم نہ تھا^(۲)۔

امام محمد بن اسماعیل بخاری^(۳) (م ۲۵۶ھ) کے استاد حکی بن ابراہیم^(۴) (م ۲۱۵ھ) نے امام ابوحنفیہ سے استفادہ کیا اور ان کے بارے میں یہ الفاظ کہئے "میں نے ابوحنفیہ کی خدمت میں رہ کر ان سے حدیث اور فقہ کا علم حاصل کیا اور بہت سی احادیث ان سے روایت کیں،"^(۵)

صاحب ست کے مرکزی راوی مسر بن کدام^(۶) (م ۱۵۵ھ) علم حدیث میں امام ابوحنفیہ کی برتری کو بڑی فراخدلی سے تسلیم کرتے ہوئے کہتے ہیں "میں نے ابوحنفیہ کے ساتھ علم حدیث حاصل کیا لیکن وہ ہم پر غالب رہے۔ ہم نے ان کے ساتھ تحصیل فقہ کیا، اس میں انہوں نے جو کمال حاصل کیا اور مہارت پیدا کی وہ تم لوگوں سے مخفی نہیں،"^(۷)

یہ بات امام ابوحنفیہ کے عہد اور مزاج کے عین مطابق تھی کہ تصنیف و تالیف کتب میں وقت صرف نہ کیا جائے۔ تالیف کتب کا دور امام صاحب کی زندگی کے آخری ایام میں یا ان کی وفات کے بعد شروع ہوا۔ صحابہ میں مجتہدین نے اپنے فتاویٰ اور اقوال و آراء کی تدوین پر توجہ نہیں کی بلکہ سقونبوی تک کی تدوین سے گریز کرتے تھے۔ اس کا اصولی اور بنیادی سبب یہ تھا کہ اصول دین میں کتاب اللہ کے سوا کوئی دوسری کتاب مدون نہ ہونے پائے کیونکہ قرآن ہی عمود شریعت، نورِ میمین اور حل میں ہے۔ لیکن پہلی صدی گزر جانے کے بعد حالات نے مجبور کیا کہ سقنو رسول اللہ صلی اللہ علیہ وسلم بھی کتابی صورت میں محفوظ و مدون کی جائے۔ چنانچہ فقہاء مدینہ نے حضرت عبداللہ بن عمرؓ، حضرت عبداللہ بن عباسؓ، حضرت عائشہ صدیقۃؓ اور تابعین کے اقوال و فتاویٰ مدون کرنے شروع کیے اور پورے غور و تکر کے بعد انہی کو دہاں کے فقہاء نے اپنے اجتہاد و قیاس کی بنیاد بنا یا۔

۱۔ کردی، مناقب امام اعظم ۲۰۳۵ء

۲۔ موفق، مناقب امام اعظم ۲۰۳۵ء

۳۔ البداية والنهاية ۱۰۷۰ء

اہل عراق نے حضرت عبداللہ بن مسعود، حضرت علیؑ اور قاضی شریعؓ (م ۷۸ھ) کے فتاویٰ اور فیصلوں کو بنیاد بنا�ا۔ امام ابراہیم خنفیؓ (م ۹۵ھ) نے ان حضرات کے فتاویٰ اور ان کے مبادیات کو ایک مجموعے کی شکل میں مرتب کیا تھا۔ اسی طرح امام ابوحنفیؓ کے شیخ امام جمادؓ (م ۱۲۰ھ) کے پاس بھی اسی قسم کا مجموعہ تھا۔ لیکن ایسا معلوم ہوتا ہے کہ ان مجموعوں کی حیثیت باقاعدہ کتب کی نہیں تھی بلکہ ان کی نوعیت یادداشتوں کی تھی۔ انہیں افادۂ عام کی غرض سے وسیع تر صورت میں متعارف نہیں کرایا گیا۔ البتہ فقهاء، مجتهدین اور عام اہل علم حسب ضرورت ان مرتبہ یادداشتوں سے استفادہ کرتے تھے۔ اس قسم کی یادداشتوں کا ثبوت صحابہؓ کے ہاں بھی ملتا ہے۔ تابعین کے دور میں یہ رواج پڑ گیا اور پہلی صدی گزر جانے کے بعد جب تدوین علوم کا دور شروع ہوا تو انہی مجموعوں کو سامنے رکھا گیا اور انہی کے طرز پر تالیف کتب کی ابتداء ہوئی (۱)۔

امام ابوحنفیؓ نے فقہ میں کوئی کتاب تالیف نہیں کی

امام صاحب نے فقہ میں براہ راست کوئی کتاب نہیں لکھی لیکن آپ کے تلامذہ نے آپ کے افکار، اقوال اور آراء کو پوری توجہ اور محنت کے ساتھ محفوظ و مرتب کیا۔ کبھی کبھی امام صاحب خود بھی املاکر دیا کرتے تھے۔ امام محمد بن حسن شیعیانیؓ (م ۱۸۹ھ) نے ان کی جملہ آراء اور فتاویٰ کو مدقان کیا۔ اگرچہ کلیۃ انہوں نے امام صاحب سے اخذ نہیں کیے کیونکہ امام صاحب کے ساتھ ان کا زمانہ مصاجبت بہت مختصر ہے۔ البتہ انہوں نے امام ابوحنفیؓ کے اقوال و آراء پر مشتمل دوسرے مجموعوں سے مددی اور بطور خاص امام ابوحنفیؓ کے افکار و آراء اور اجتہادات کے ان تک پہنچنے کا سب سے بڑا ذریعہ امام ابویوسفؓ (م ۱۸۲ھ) بنے (۲)۔

بعض روایات اس بات کی بھی نشان وہی کرتی ہیں کہ امام صاحب کے تلامذہ ان کے فتاویٰ، اجتہادات اور اقوال و آراء جمع کرتے رہتے تھے اور بعض اوقات خود امام صاحب ان مدقائق پر نظر ثانی کرادیتے تھے تاکہ ترمیم و اصلاح ہو سکے۔ مختلف روایات اور شواہد سے اس بات

۱۔ تذکرة الحفاظ ۲۰۳

۲۔ حوالہ بالا ۱۵۸/۱

کی تائید ہوتی ہے کہ جن لوگوں نے امام صاحب کی طرف کتابوں کو منسوب کیا ہے یا یہ کہا ہے کہ انہوں نے فقہ کو مرتب کیا، ان کا مطلب بھی یہی ہے کہ امام صاحب کے اقوال و آراء کو ان کے تلامذہ نے مرتب کیا۔

موفق بن احمد عکیٰ (م ۵۶۸ھ) نے دعویٰ کیا ہے کہ علم شریعت کے سب سے پہلے مدون امام ابوحنیفہ ہیں، اس کا رخیر میں کسی نے ان پر سبقت حاصل نہیں کی^(۱)۔

امام ابوحنیفہ نے بنو امیہ کا آخری دور اور بنو عباس کا ابتدائی دور پایا۔ دونوں حکومتوں نے آپ کو قاضی القضاۃ (چیف جسٹس) کا عہدہ پیش کیا لیکن آپ نے منظور نہ کیا۔ انہوں نے جس عظیم کام کا بیڑا اٹھایا تھا، اس کی تکمیل میں حکومت کے عہدے قبول کرنا رکاوٹ بن سکتا تھا۔ آپ نے جس کام کی ابتداء کی تھی اس میں آزادی فکر، آزادی رائے اور خودداری بنیادی حیثیت کی حامل تھی اور آپ اسے مجرد کرنا نہیں چاہتے تھے۔

قاضی القضاۃ کا عہدہ قبول نہ کرنے کی پاداش میں آپ کو قید کی سزادی گئی اور جیل ہی میں رجب ۱۵۰ھجری میں آپ نے وفات پائی^(۲)۔

امام ابوحنیفہ کے اصول اجتہاد

حقیقت یہ ہے کہ احکام کا استنباط اور ان کی تفریغ تابعین بلکہ صحابہؓ کے زمانے ہی میں شروع ہو چکی تھی لیکن استنباط اور استخراج کا جو طریقہ تھا، اس کو کوئی خاص علمی شکل نہیں دی گئی تھی۔ جس طرح لوگ کسی عبارت سے کسی نتیجہ کا استنباط یا کسی حکم کی تفریغ مخصوص و جدا ان اور ذوق کی بنیاد پر کرتے ہیں اور نہیں جانتے کہ ان کا استنباط یا تفریغ کس قاعدہ کلیہ کے تحت ہے اور اس کے کیا قیود و شرائط ہیں، فقہی سائل کے احکام بھی اسی طرح مستحب کیے جاتے تھے، نہ علمی اصطلاحات وضع ہوئی تھیں اور نہ اصول و ضوابط منضبط ہوئے تھے۔

بنو امیہ کے آخری دور میں علمی اصطلاحات کا ظہور ہوا۔ چنانچہ واصل بن عطاء نے احکام

۱۔ موفق، مناقب امام اعظم ۹۵

۲۔ امام ابوحنیفہ، حیاته و عصرہ (اردو ایڈیشن) ص ۹۵

شرعیہ کی تقسیم کی اور کہا کہ ثبوت حق کے چار طریقے ہیں: ۱- قرآن ناطق، ۲- حدیث متفق علیہ، ۳- اجماع امت اور ۴- عقل و جدت یعنی قیاس۔ واصل نے اور بھی چند اصطلاحات وضع کیں مثلاً یہ کہ عموم و خصوص دو جدا گانہ مفہوم ہیں، نئے صرف اد امر و نواہی میں ہو سکتا ہے اور اخبار و واقعات میں نئے کا احتمال نہیں۔ ان مسائل کے لحاظ سے اصول فقہ میں اولیت کافخر واصل کی طرف منسوب کیا جاسکتا ہے، لیکن یہ اسی قسم کی اولیت ہو گی جیسے علم خنوکے دو تین قاعدوں کے بیان کرنے سے یہ کہا جانے لگا کہ علم خنوکے موجود حضرت علیؑ ہیں۔

امام ابوحنیفہؓ کے زمانے تک جو کچھ ہوا تھا وہ اس سے زیادہ نہیں ہوا تھا۔ لیکن امام ابوحنیفہؓ نے فقہ کو مجہد انہ اور مستقل فن کی حیثیت سے ترتیب دینا چاہا۔ اس لیے استنباط اور اتحزاب احکام کے اصول اور قواعد و ضوابط وضع کرنے پڑے۔

امام ابوحنیفہؓ کی علمی زندگی میں جو چیز سب سے عظیم اور قابل قدر ہے وہ اصول استنباط کا انضباط ہے جن کے سبب فقہ جواب تک جزئیات مسائل کا نام تھا، ایک مستقل فن بن گیا ہے۔ عام خیال یہ ہے کہ یہ قواعد جن کو اصول فقہ سے تعبیر کیا جاتا ہے، سب سے پہلے امام شافعیؓ نے وضع کیے۔ یہ بات اس لحاظ سے تو صحیح ہے کہ امام شافعیؓ سے پہلے یہ مسائل مربوط طریقے سے احاطہ تحریر میں نہیں آئے تھے لیکن اصل فن کی بنیاد امام شافعیؓ سے بہت پہلے پڑھکی تھی اور اگر تحریر کی قید اٹھادی جائے تو امام ابوحنیفہؓ اس کے موجود کہے جاسکتے ہیں۔

فقہی اصول و قواعد کو امام ابوحنیفہؓ نے وضع اور مربوط و منظم کیا۔ یہ بات کسی دلیل و برہان کی محتاج نہیں کیونکہ امام ابوحنیفہؓ نے جزوی اور فروعی مسائل کے احکام معلوم کرنے کے لیے عقلی اور اجتہادی اولہ سے اس وقت کام لیا جب اکثر ائمہ مجہدین پیدا بھی نہیں ہوئے تھے۔ امام ابوحنیفہؓ نے جزوی اور فروعی مسائل کے احکام معلوم کرنے کے لیے عقلی اور اجتہادی اولہ کو اس حد تک وسعت دی کہ ان کے بعد آنے والے بھی ان کے نقش پاپر نہ چل سکے۔

امام ابوحنیفہؓ کے اصول اجتہاد کیا تھے؟ اس کی وضاحت خود انہوں نے ہائی طور کی:

”میں سب سے پہلے کتاب اللہ کی طرف رجوع کرتا ہوں۔ اگر وہاں مسئلہ کا کوئی حکم نہیں ملتا تو پھر سنت رسول صلی اللہ علیہ وسلم کی طرف رخ کرتا ہوں، اگر ان دونوں مصادر میں بھی حکم نہ ملتے تو پھر اقوال صحابہ تلاش کرتا ہوں۔ جس صحابی کا جو قول حسب موقع ہوتا ہے اسے لے لیتا ہوں، نہیں ہوتا تو چھوڑ دیتا ہوں۔ اقوال صحابہ کے دائرے سے باہر قدم نہیں نکالتا۔ لیکن جب معاملہ صحابہ سے نکل کر ابراہیم ”شعی“، ابن سیرین ”عطاء“، اور سعید بن میتب ”تک پہنچ جاتا ہے تو پھر بات یہ ہے کہ یہ لوگ بھی اجتہاد کرتے تھے اور میں بھی ان کی طرح اجتہاد کرتا ہوں“^(۱)۔

مناقب امام اعظم میں موفق کی^(۲) (م ۵۶۸ھ) لکھتے ہیں:

”امام ابوحنیفہ[ؓ] کتاب اللہ کے بعد متفق علیہ حدیث کو تلاش کرتے۔ حدیث نہ ملتی تو قیاس سے کام لیتے۔ اس کے بعد احسان کو کام میں لاتے۔ خلیل مسائل کے لیے جمہور مسلمین کے عرف اور تعامل سے مدد لینے میں بھی تامل نہیں کرتے تھے۔ قیاس اور احسان میں سے جو مصلحت عامہ کے لیے زیادہ مفید ہوتا اسے اختیار کرتے۔ لوگوں کے معاملات و مسائل پر ان کی گہری نظر قبیل، وہ ہمیشہ ان کی سہولت اور فلاح کے جو یاریتے اور امکانی حد تک قباحت اور دشواری سے گریزاں رہتے۔“

موفق مکی^(۳) ہی کا کہنا ہے:

”امام ابوحنیفہ[ؓ] حدیث کے ناسخ و منسوخ میں انتہائی تفصیل سے کام لیتے تھے۔ جو حدیث رسول اللہ صلی اللہ علیہ وسلم سے ثابت ہو جاتی اس پر عمل کرتے۔ اہل کوفہ کی حدیثوں کو ان سے بڑھ کر پہچاننے والا کوئی نہ تھا۔ وہ بختی کے ساتھ

حدیث کا اتباع کرنے والے تھے،^(۱)

ابن عبد البر^(م ۱۸۲ھ) نے بھی اپنی کتاب الانتقاء میں امام ابوحنیفہ کے بارے میں ایسا ہی سچھ نقل کیا ہے۔

ان تینوں وضاحتوں سے امام صاحب کے علم اور طرزِ استدلال کا اندازہ ہوتا ہے۔ ان تین روایتوں کے علاوہ اور بھی بہت سی روایات ہیں جو امام صاحب کے مصادرِ فقہ کی نشان دہی کرتی ہیں لیکن بنیادی طور پر ان میں کوئی فرق اور تناقض نہیں ہے۔

تاریخ بغداد اور الانتقاء سے معلوم ہوتا ہے کہ امام ابوحنیفہ کے نزدیک دلیل اول کتاب اللہ تھی، دلیل ثانی سنت رسول صلی اللہ علیہ وسلم اور دلیل ثالث اجماع صحابہؓ اور اختلاف صحابہؓ کی صورت میں ان کے دائرہ اقوال میں رہتے ہوئے کسی ایک قول سے ترسک، جو ان کے نزدیک کتاب و سنت سے استنباط میں مطابقت رکھتا ہوا اور قیاس سے مربوط ہو۔

دوسری تصریح سے معلوم ہوتا ہے کہ اگر کتاب اللہ یا سنت رسول اللہ صلی اللہ علیہ وسلم میں کوئی نص نہ ملتا تو قول صحابیؓ اختیار کرتے، وہ بھی نہ ملتا تو قیاس سے کام لیتے، پھر احسان سے اور اس کے بعد لوگوں کے عرف و عادات کو بنیاد بناتے۔

ان تصریحات سے یہ بھی معلوم ہوا کہ ان کے شہر میں جو فقہی تعامل رائج ہوتا اس کو بھی حل مسائل میں دلیل اور مأخذ کے طور پر استعمال کرتے۔ اس سے یہ بھی نتیجہ نکلا کہ امام ابوحنیفہ کے نزدیک جو فقہی دلائل اور مصادر قابل قبول اور قابل عمل تھے، وہ سات تھے:

- | | |
|----------------|-------------------------------------|
| ۱- کتاب اللہ | ۲- سنت رسول اللہ صلی اللہ علیہ وسلم |
| ۳- اجماع | ۴- اقوال صحابہؓ |
| ۵- قیاس | ۶- احسان اور |
| ۷- عرف و عادات | |

قرآن اور سنت متواترہ سے ثابت حکم قطعی اور سنتوں غیر متواترہ، جیسے خبر آحاد سے ثابت

۱- موقف، مناقب امام اعظم ۸۲/۱

حکم ظنی ہوتا ہے۔ قرآن اور سنت متواترہ سے ثابت احکام فرض، اور سنت غیر متواترہ سے ثابت اوصاف میں سے بعض احکام واجب، بعض سنت موکدہ اور بعض مستحب ہوتے ہیں۔ جن احکام کی ممانعت دلیل قطعی سے ثابت ہو وہ حرام اور جن احکام کی حرمت دلیل ظنی سے ثابت ہوان میں سے بعض مکروہ تحریکی (جس میں حرمت کا پہلو زیادہ ہو) اور بعض مکروہ تنزیہی (جاز مگر ناپسندیدہ) ہیں۔ ثبوت اور استدلال کے لحاظ سے سنت غیر متواترہ کا درجہ قرآن اور سنت متواترہ کے بعد ہوتا ہے، اس لیے استدلال احکام میں اس مسئلہ فرق کو بخوبی رکھا جاتا ہے۔

کیا امام ابوحنیفہ سنت پر قیاس کو ترجیح دیتے تھے؟

فقہاء کے درمیان یہ بحث بڑی معرب کر خیز رہی ہے کہ امام ابوحنیفہ اجتہاد و استنباط میں سنت پر کس حد تک اعتماد کرتے تھے۔ بعض فقہاء نے ان کے بارے میں یہ بات کہی کہ وہ قیاس کو سنت پر مقدم رکھتے تھے۔

اس ضمن میں سب سے پہلی اور اصولی بات تو یہ ہے کہ خود امام ابوحنیفہ نے اپنے جو اصول اجتہاد بیان کیے ہیں اور جن کا اجمالی ذکر تاریخ بغداد اور الانتقاء کے حوالے سے ابتدائی سطور میں ہو چکا ہے، امام ابوحنیفہ نے واضح طور پر یہ بات کہی ہے کہ میں سب سے پہلے مسئلہ کا حکم کتاب اللہ میں دیکھتا ہوں، اگر اس میں نہ ملے تو پھر سنت رسول صلی اللہ علیہ وسلم کی طرف رجوع کرتا ہوں۔ امام جعفر صادقؑ کو بھی یہی غلط فہمی تھی جسے امام ابوحنیفہ نے ان سے ملاقات کی وقت انتہائی عقلی اور مدلل انداز سے رفع کیا۔ امام ابوحنیفہ نے اس الزام یا غلط فہمی کی عام اور واضح انداز میں تردید کی اور فرمایا:

”اللہ کی قسم! وہ لوگ دروغ گو اور افتراء پرواں ہیں جو کہتے ہیں کہ ہم سنت پر قیاس کو مقدم سمجھتے ہیں۔ جب نص موجود ہو، خواہ وہ قرآن سے ہو یا سنت سے تو پھر قیاس کی کیا ضرورت اور مگنا کش ہاتھ رہ جاتی ہے۔“^(۱)

اس سلسلے میں امام ابوحنیفہ کی یہ وضاحت بھی موجود ہے:

”هم اس وقت تک قیاس سے کام نہیں لیتے جب تک شدید ضرورت لاحق نہ ہو جائے۔ زیر غور مسئلے میں سب پہلے کتاب و سفت سے رجوع کرتے ہیں پھر صحابہ کے اقوال، فتاویٰ اور فیصلے دیکھتے ہیں۔ جب وہاں بھی کوئی حکم نہیں ملتا تو پھر قیاس سے کام لیتے ہیں“^(۱)۔

امام ابوحنیفہ کے بارے میں یہ کہنا کہ وہ سنت پر قیاس کو ترجیح دیتے تھے، غلط فہمی کا نتیجہ ہے کیونکہ فقہاء میں وہ پہلے شخص ہیں جنہوں نے احادیث آحاد کو جنت مانا ہے۔ اگر وہ کسی مرحلے پر قیاس کر لیتے اور بعد میں انہیں رائے کے خلاف کوئی حدیث مل جاتی، خواہ وہ خبر واحد ہی کیوں نہ ہو، تو وہ اپنی رائے کو حدیث کے مطابق کر لیتے تھے۔

قاضی ابو یوسف^(۲) (م ۱۸۲ھ) اور امام محمد بن حسن شیعیانی^(۳) (م ۱۸۹ھ) کی کتاب الآثار کو دیکھنے سے معلوم ہوتا ہے کہ امام ابوحنیفہ ”کس طرح بے صحیح احادیث آحاد کو قبول کرتے تھے، اپنی فقہ کے لیے انہیں کو بناء قرار دیتے، ان کے متن سے استدلال کرتے اور پھر اسی سے علل احکام کا استخراج کرتے تھے۔ فقہ امام ابوحنیفہ میں سنت پر قیاس کو ترجیح دینے کی مثال تو کیا ملتی وہ تو صحابی کے قول، فتوے یا فیصلے پر بھی اپنی رائے کو ترجیح نہیں دیتے تھے۔ آئندہ سطور میں اس کی وضاحت آ رہی ہے۔

امام ابوحنیفہ سنت کی جمیت کے اس حد تک قائل تھے کہ حدیث صحیح کے ذریعے کتاب اللہ کے کسی حکم میں اضافے کو جائز سمجھتے تھے، جیسے رجم کی سزا۔ قرآن حکیم میں حد زنا سو کوڑے بیان کی گئی اور اس میں یہ تخصیص اور تجزیہ نہیں تھا کہ شادی شدہ اور کنوارے کی ایک ہی سزا ہو گی یا جدا۔ بلکہ قرآن کے اجمال سے یہ معلوم ہوتا ہے کہ خواہ کوئی کنوارا ہو یا شادی شدہ، سب کی سزا رجم ہو گی۔ امام ابوحنیفہ نے اس حدیث کی رو سے قرآنی حکم پر اضافہ کیا کہ جرم زنا کا ارتکاب کرنے والے اگر شادی شدہ ہوں گے تو ان کی سزا رجم ہو گی۔ دوسرے تمام فقہاء کا بھی یہی مسلک ہے۔

۱۔ الحیزان الکبریٰ ص ۵۱

حضرت ابو ہریرہؓ کی اس حدیث کی بناء پر امام ابو حنیفہؓ نے قیاس کو ترک کیا کہ روزہ دار اگر بھول کر کچھ کھالے یا پی لے تو اس سے روزہ نہیں ٹوٹتا اور کہا کہ اگر یہ حدیث نہ ملتی تو میں قیاس سے کام لیتا۔^(۱)

ابن امیر الحاج ” کہتے ہیں کہ امام ابو حنیفہؓ دوسرے فقهاء کی طرح خبر واحد کو قیاس پر مقدم رکھتے تھے قطع نظر اس سے کہ اس حدیث کا راوی فقیہ ہے یا غیر فقیہ، جیسا کہ ابھی ذکر کیا کہ حدیث حضرت ابو ہریرہؓ کی وجہ سے قیاس کو چھوڑ دیا حالانکہ حضرت ابو ہریرہؓ کا شمار غیر فقیہ صحابہ میں ہوتا ہے۔^(۲)

امام ابو حنیفہؓ نے کفارہ بیین کے روزوں میں حضرت عبداللہ بن مسعودؓ کی روایت کی بناء پر تابع (پے در پے روزے رکھنے) کی شرط لگائی۔ اس طرح کی کئی مثالیں ہیں جن سے ثابت ہوتا ہے کہ امام ابو حنیفہؓ نے حدیث متواتر یا حدیث مشہور کی بناء پر قرآنی احکام و نصوص پر اضافہ کیا ہے۔

اقوال صحابہؓ کے بارے میں امام ابو حنیفہؓ کا طریقہ عمل

صحابہ کرامؓ کے اقوال، فتاویٰ اور فیصلوں کے بارے میں امام ابو حنیفہؓ یہ موقف بیان کیا جا چکا ہے کہ وہ سنت کے بعد صحابہؓ کے اقوال اور فتاویٰ کو جنت مانتے ہیں اور صحابہؓ کے ہاں انہیں کوئی حکم مل جاتا تو قیاس سے گریز کرتے تھے۔ یہ صورت حال تو اس وقت تھی کہ کسی مسئلہ اور واقعہ کے بارے میں کسی ایک صحابی کا قول، فتویٰ یا فیصلہ ملے، لیکن ایک ہی مسئلہ کے بارے میں مختلف صحابہؓ کے اقوال مل جائیں اور ان میں باہم اختلاف ہو تو پھر کیا کیا جائے؟ اس بارے میں امام ابو حنیفہؓ ”کا طریقہ کار انتہائی عقلی اور متوازن تھا۔ خلیفہ ابو جعفر منصور (م ۱۵۸ھ) نے امام صاحب کو لکھا کہ میرے علم میں یہ بات آئی ہے کہ آپ قیاس کو حدیث پر ترجیح دیتے ہیں۔ اس کے جواب میں امام صاحب نے لکھا:

”وہ بات صحیح نہیں ہے جو امیر المؤمنین کو پہنچی ہے۔ میں سب سے پہلے کتاب اللہ

سے رجوع کرتا ہوں، وہاں مسئلہ کا حکم نہیں ملتا تو سنت رسول صلی اللہ علیہ وسلم

۱۔ موقف، مناقب امام اعظم ۹۵۱

۲۔ حوالہ بالا

میں تلاش کرتا ہوں، وہاں بھی ناکامی ہوتی ہے تو خلفائے راشدینؓ کے فیصلے اور ان کی آراء دیکھتا ہوں۔ اس کے بعد باقی صحابہؓ کے اقوال، فتاویٰ اور قضایا کو۔ صحابہؓ اگر کسی معاملے میں مختلف ہوں تو پھر بے شک میں قیاس سے کام لیتا ہوں،^(۱)

امام ابوحنیفہؓ سے ایک روایت یہ ہے:

”جو حکم رسول اللہ صلی اللہ علیہ وسلم سے ثابت ہو وہ سر آنکھوں پر، کسی صورت میں ہم سے اس کے خلاف سرز نہیں ہو سکتا۔ رہے صحابہ کرامؓ کے اقوال اور قضایا، تو ان میں سے ہم بہتر کا انتخاب کریں گے۔ اس کے بعد معاملہ ہے تابعین اور تنعیم تابعین کے اقوال و فتاویٰ کا، تو بات یہ ہے کہ وہ بھی آدمی تھے اور ہم بھی آدمی ہیں،^(۲)“

امام ابوحنیفہؓ ”قرآن، سنت اور اقوال صحابہؓ کے فرقی مراتب کو اس حد تک ملحوظ رکھتے ہیں کہ اگر انہیں ایک مسئلہ کے بارے میں دو مختلف اقوال میں، ان میں ایک قول خلفائے راشدینؓ میں سے کسی ایک کا اور دوسرا کسی عام صحابی کا تو وہ خلیفہ راشد کے قول کو اختیار کرتے ہیں اور عام صحابی کے قول کو چھوڑ دیتے ہیں۔ اگر دو مختلف اقوال خلفائے راشدینؓ میں سے ہوں تو پھر حضرت ابو بکر صدیقؓ کے قول کو پہلے، حضرت عمر فاروقؓ کے قول کو دوسرے، حضرت عثمان غنیؓ کے قول کو تیسرے اور حضرت علیؓ کے قول کو چوتھے نمبر پر رکھتے ہیں۔ یہ نہیں کرتے کہ حضرت علیؓ کے قول کو حضرت عثمانؓ کے قول پر اور حضرت عمرؓ کے قول کو حضرت ابو بکرؓ کے قول پر ترجیح دے لیں۔ استدلال اور اخراج احکام کے ضمن میں اس سے بہتر اور متوازن طریق کا رکوئی نہیں ہو سکتا۔

امام ابوحنیفہؓ کے شاگرد حسن بن زیاد لوثیؓ (م ۱۱۵ھ) کہتے ہیں:

۱۔ العیزان الکبریٰ ۱۵۷

۲۔ اصول البزدوى ۲۱۶

”د کسی شخص کے لیے یہ جائز نہیں ہے کہ وہ کتاب اللہ اور سنت رسول صلی اللہ علیہ وسلم کا کوئی نص ہوتے ہوئے یا اجماع کی صورت میں بھی یہ کہے کہ اس مسئلہ میں میری رائے یہ ہے۔ جس معاملے میں صحابہؓ کی آراء مختلف ہوتی ہیں وہاں ہم دیکھتے ہیں کہ کتاب و سنت سے کون سی رائے زیادہ قریب ہے، ہم اسی کی روشنی میں اجتہاد کرتے ہیں۔ اجتہاد ان فقہاء پر حل مسائل کی را ہیں کشادہ کرنے والا ہے جو اختلاف کی نوعیت کو بخوبی سمجھتے ہیں۔ ہمارے آئندہ اسی اصول اور بنیاد پر قیاس و اجتہاد کرتے ہیں،“^(۱)۔

مذکورہ بالاتصریحات سے یہ بات واضح ہو جاتی ہے کہ امام ابو حنیفہ ”کو اپنے بارے میں لوگوں کی افتراض دازیوں کا علم ہو چکا تھا، جن کی انہوں نے تردید کی اور خلیفہ منصور“ کو جو خط لکھا اس میں اپنے موقف کی وضاحت کی۔

ان وضاحتوں سے یہ بھی معلوم ہوا کہ امام ابو حنیفہ ”کا یہ مسلک ہرگز نہ تھا کہ قیاس کو حدیث پر مقدم رکھا جائے۔ فقہائے مجتہدین میں سے کسی کا بھی یہ مسلک نہیں رہا کہ قیاس ظنی کو حدیث صحیح پر ترجیح دی جائے۔“

امام ابو حنیفہ ” کی طرف جو بات منسوب کی گئی کہ وہ قیاس کو حدیث پر ترجیح دیتے ہیں، اس کی وجہ اس کے سوا اور کوئی نہیں معلوم ہوتی کہ وہ ہمیشہ کوفہ میں رہے، وہیں انہوں نے اپنی مجلس اجتہاد کی بنیاد رکھی، ان کے اجتہاد اور تدوین فقہ کا تمام عمل جو کم و بیش باکیس برس بعد پر پھیلا ہوا ہے، کوفہ میں پائیے تک پہنچا۔ امام ابو حنیفہ ” نے اگر کسی حدیث کو نظر انداز کر کے قیاس کیا تو بہت ممکن ہے کہ وہ حدیث ان تک یا کوفہ اور عراق کے اہل علم تک نہ پہنچی ہو، اگر پہنچتی تو وہ قیاس سے مدد نہ لیتے۔

دوسری وجہ یہ بھی ہو سکتی ہے کہ حدیث موجود ہوا اور امام ابو حنیفہ ” کو اس کا علم بھی ہو مگر وہ ان کی شرائط پر پوری نہ اترتی ہو۔ کیونکہ حدیث کو قبول کرنے میں وہ حضرت ابو بکر صدیق ”، حضرت عمر فاروق ”، حضرت علیؓ اور حضرت عبد اللہ بن مسعودؓ کے نقش قدم پر چلتے تھے۔

حقیقت یہ ہے کہ امام ابوحنیفہ نے اپنے فقہ کی اساس اور ڈھانچہ حضرت عمرؓ، حضرت علیؓ اور حضرت عبد اللہ بن مسعودؓ کے فتاویٰ اور قضایا پر انٹھایا۔ حضرت علیؓ کا عہدِ خلافت اور حضرت عبد اللہ بن مسعودؓ کی زندگی کا قابل ذکر حصہ کوفہ میں گزرنا اور کوفہ ان حضرات کے علوم و فنون سے مالا مال ہو گیا۔

حضرت عبد اللہ بن مسعودؓ اجتہاد و فتویٰ میں حضرت عمرؓ کے نقش قدم پر چلتے تھے اور تابعین میں سے قاضی شریعؓ (م ۸۷ھ)، علقہؓ (م ۲۷ھ) اور مسروقؓ (م ۲۳ھ) نے ان بلند قدر فقہاءِ صحابہؓ کے قول و آراء کی خوب اشاعت کی تھی۔ نیز امام ابراہیم بن حنفیؓ (م ۹۵ھ) نے ان تمام بزرگ ہستیوں سے فیض حاصل کیا تھا۔ پھر امام ابراہیم بن حنفیؓ کے واسطے سے ان بزرگوں کی علمی دراثت امام ابوحنیفہ کے شیخ امام حمادؓ (م ۱۲۰ھ) کی طرف منتقل ہو گئی، جیسا کہ ان کے واسطے سے امام شعبیؓ (م ۲۳۰ھ) کی فقہ کا خزانہ ان کے ہاتھ لگ گیا جو اہل اثر کے مسلک سے زیادہ قریب تھا۔ امام حمادؓ پر امام بن حنفیؓ کا مسلک غالب رہا جو حضرت عمر فاروقؓ، حضرت ابن مسعودؓ اور حضرت علیؓ کی فقہ پر مشتمل تھا۔

جب امام ابراہیم بن حنفیؓ کی وساطت سے ان آئندہ مثلاش کی فقہ امام حمادؓ کی طرف منتقل ہوئی اور امام حمادؓ کے بعد امام ابوحنیفہ نے اس ورثہ کو سنبھالا تو لازمی طور پر تقدیر احادیث میں ان بزرگوں کا طرز فکر اور نقل روایت میں دقت نظر اور احتیاط کا خیال بھی ان کی طرف منتقل ہو گیا۔

اجماع کے بارے میں امام ابوحنیفہ کا موقف

یہ امر تسلیم شدہ ہے کہ اصولی طور پر اجماع تمام فقہاء کے نزدیک جدت اور قابل استدلال ہے۔ البتہ آئندہ اربعہ کا اس بات میں اختلاف ہے کہ کس قسم کا اجماع اور کن لوگوں کا اجماع جدت ہے؟ اس کی وضاحت آپ ہر امام کے اصول اجتہاد کی بحث میں پڑھ سکیں گے۔ یہاں امام ابوحنیفہ کا نقطہ نظر پیش کیا جا رہا ہے کہ وہ کس حد تک اجماع کو مصادر قانون کے طور پر تسلیم کرتے تھے۔

علمائے احتجاف کا کہنا ہے کہ امام ابوحنیفہ اور ان کے اصحاب ہر قسم کے اجماع کو جدت مانتے تھے۔ وہ جس طرح اجماع قویٰ کو معتبر مانتے تھے اسی طرح اجماع سکوتی کی جمیت کے بھی قائل تھے۔ بلکہ وہ اس بات کو بھی اجماع کے خلاف تصور کرتے تھے کہ کسی مسئلے میں علماء کے دو اقوال ہوں اور کسی

دور میں بھی کسی صاحب علم نے ان سے اختلاف نہ کیا ہو، اس کے بعد ایک شخص آئے اور ایک تیرا مسلک اختیار کرے جو پہلے دونوں مسلکوں سے کسی طرح بھی مطابقت نہ رکھتا ہو۔

فقہائے احناف کے نزدیک اجماع سکوتی رخصت کی حیثیت رکھتا ہے، جس کی صورت یہ ہے کہ اہلِ حل و عقد یا اہل اجتہاد میں سے کوئی شخص کسی مسئلے میں استقرار مسلمان سے قبل ایک فتویٰ دیتا ہے اور اس فتویٰ کی شہرت کے باوجود کسی شخص کی طرف سے اس کی مخالفت ظاہر نہیں ہوتی اور تاویل کی مدت بھی گزر جاتی ہے۔ اجماع سکوتی عملی مسائل میں بھی ہوتا ہے۔ مثلاً اہل اجماع میں سے ایک شخص ایک عمل کرتا ہے اور اس زمانے کے اہل علم اس عمل سے باخبر ہونے کے باوجود اس کا انکار نہیں کرتے۔ اس طرح تاویل و تفسیر کی مدت گزر جاتی ہے اور کسی حلقة سے اس کی مخالفت نہیں کی جاتی۔ اس طرح فقہائے احناف اجماع سکوتی کو جدت قرار دیتے ہیں۔ گواں اجماع کی بنیاد کسی فعل پر کیوں نہ ہو، یعنی اس اجماع کے لیے قول کا ہونا ضروری نہیں ہے۔

فخر الاسلام بزدویٰ (۳۸۲ھ) لکھتے ہیں:

”تمام اہل علم کا کسی ایک مسئلے پر قولی طور پر اظہار اتفاق کرنا عادتاً بہت دشوار ہے۔ ہوتا یہ ہے کہ کبار اہل علم فتویٰ دیتے چلتے جاتے ہیں اور دوسرے اہل علم اسے تسلیم کرتے جاتے ہیں اور کسی مسئلے کے سامنے آنے کے بعد اگر کوئی شخص سکوت اختیار کرتا ہے تو سکوت ہمارے نزدیک تسلیم کا قائم مقام ہے، کیونکہ ایسے موقع پر اختلاف کے باوجود سکوت اختیار کرنا شرعاً حرام ہے۔“^(۱)

فخر الاسلام بزدویٰ نے اجماع کی تفصیل کرتے ہوئے اس کے تین تدریجی مراتب قائم کیے ہیں۔ وہ لکھتے ہیں:

- ۱۔ پہلے درجے میں اجماع صحابہ ہے اور یہ حدیث متواتر اور دوسرے قطعی دلائل کی طرح قطعیت کا فائدہ دیتا ہے۔ کیونکہ صحابہ کرامؓ وہ ہیں جنہوں نے نزول وحی کا مشاہدہ کیا ہے اور وہ کلام اللہ کے اولین مخاطب ہیں۔

- ۲ - دوسرا درجہ تابعین کے اجماع کا ہے جو کسی ایسے امر میں ہو جس میں اجتہاد کی گنجائش نہیں ہے۔ یہ اجماع حدیث مشہور یا مستفیض کا حکم رکھتا ہے جو ثبوت کے لحاظ سے تو ظنی مگر عملان قطعی ہوتی ہے۔

- ۳ - تیرے درجے میں تابعین کا اجماع کسی ایسے امر میں ہے جس میں اجتہاد کی گنجائش ہو۔ یہ اجماع احادیث (خبر واحد) کی قبیل سے ہو گا جو ہر لحاظ سے ظنی ہو گا اور اس میں شبہ کی گنجائش نکل سکتی ہے (۱)۔

اجماع کے یہ تینوں درجے اس صورت میں ہیں جب وہ بطریق تواتر منقول ہوں، لیکن خبر اجماع بطریق آحاد منقول ہو تو خواہ وہ اجماع صحابہؓ کیوں نہ ہو، موجب یقین نہیں ہو گا۔ کیونکہ اجماع صحابہؓ بذات خود قطعیت کا فائدہ دیتا ہے مگر جب وہ طریق آحاد سے منقول ہو تو اس پر ظنیت غالب ہو گئی اور وہ احادیث آحاد کے درجے پر اتر آئے گا۔ جیسا کہ فرمانیں نبوی بذات خود موجب یقین ہوتے ہیں مگر جب وہ ہم تک طریق آحاد سے پہنچتے ہیں تو نقل کے بعد وہ ظنی ہو جاتے ہیں۔ البتہ اجماع کسی صورت میں بھی ہو، قیاس پر بہر صورت مقدم ہو گا۔

قیاس و احسان کے بارے میں امام ابوحنیفہ کا موقف

جیسا کہ بیان کیا جا چکا ہے کہ امام ابوحنیفہؓ کتاب اللہ اور سنت رسول اللہ صلی اللہ علیہ وسلم کو سب سے مقدم رکھتے تھے۔ ان دونوں مصادر میں کوئی حکم نہ ملتا تو صحابہؓ کے فتاویٰ اور قضاۓ ای کی طرف دیکھتے تھے، وہاں سے بھی رہنمائی نہ ہوتی تو پھر قیاس اور اس کے بعد احسان کی طرف قدم بڑھاتے تھے۔ مگر اپنے اس اختصاص کو ہر مرحلے پر قائم رکھتے تھے کہ مصلحت عامہ اور دین میں رفع حرج کی اصل کو ملاحظہ رکھنا چاہیے۔ اسی اصل اور اساس پر پختگی نے انہیں قیاس سے ایک قدم آگے بڑھا کر احسان پر مجبور کیا تھا۔ وہ جب قیاس کو لوگوں کے معاملات کے ساتھ ہم آہنگ نہ پاتے تو احسان کو کام میں لاتے اور اس کی مدد سے سائل کا حکم اخذ کرتے۔ قیاس اور احسان سے کام لیتے وقت بھی

ان کی نظر عرف و عادت اور عام لوگوں کے تعامل پر ہوتی تھی اور اپنے اجتہاد میں وہ امکانی حد تک اسے بھی پیش نظر رکھتے تھے۔

خنی مسلم کی ترویج و اشاعت

خنی مسلم کی داع غبل کوفہ میں پڑی، وہیں یہ پرداں چڑھا۔ ۱۵۰ھجری میں امام ابوحنیفہ کی وفات ہوئی۔ ان کی وفات کے بعد ان کے تلامذہ اور حلقہ کے علماء نے اس کی تعلیم و تدریس کا آغاز کیا۔ بغداد فقہ خنی کی تعلیم و اشاعت کا اولین مرکز بنا۔ اس کے بعد اس کی اشاعت عام شروع ہوئی اور مسلم دنیا کے تقریباً تمام حصوں میں اس کی پیروی شروع ہو گئی۔

فقہ خنی کی ترویج و اشاعت کے سلسلے میں بعض حلقوں کی طرف سے یہ بات زور دے کر کی گئی کہ اس کے قبول عام میں حکومت اور اقتدار کے سہارے کو بہت بڑا دخل ہے، کیونکہ اس کے سب سے اہم رکن قاضی ابو یوسف (۱۸۲ھ) خلافت عباسیہ میں قاضی القضاۃ (چیف جسٹس) کے عہدے پر فائز کیے گئے، انہوں نے خنی مسلم کی سرپرستی کی۔

خنی مسلم کی ترویج و اشاعت اور عالم اسلام میں اس کی قبولیت کے اسباب، حکومت و اقتدار کے اثر در سوچ اور اس کی سرپرستی سے کہیں زیادہ اعلیٰ وارفع ہیں۔ باقی تین آئندہ مجتہدین کے مسلمان مسلمان کی اشاعت اور قبولیت کی بنیادی وجہ ان کی ذاتی خصوصیات تھیں۔ یہی وجہ ہے کہ ان کا مسلمان زیادہ تر وہیں پھیلا جہاں وہ اقامت پذیر ہے۔ امام ابوحنیفہ کو یہ خصوصیت حاصل نہیں تھی کہ ان کی علمی زندگی مرکوزہ تھت (مدینہ منورہ) میں گزری ہو جیسا کہ امام مالک (۱۷۹ھ) کو یہ خصوصیت حاصل تھی کہ ان کی پوری زندگی مرکوزہ نبوت میں گزری۔ وہاں کے فقهاء اور محدثین سے انہوں نے استفادہ کیا، عالم اسلام کے ہر علاقے سے اہل علم مدینہ متورہ آتے اور امام مالک کے علم و فضل سے روشناس ہوتے تھے۔ ان کے حلقہ درس میں شریک ہونے کا موقع ملتا تھا۔ امام مالک بھی ان سے تبادلہ افکار و خیالات کرتے تھے۔ آج کی دنیا میں بھی ہم دیکھتے ہیں کہ کوئی ماہر فن اپنے ملک کے مرکزی شہر میں پیشہ کر جو کام کر سکتا ہے وہ کسی دوسرے یا تیسرے درجہ کے شہر میں پیشہ کر کرنا ممکن نہیں

ہوتا اور کسی ماہر فن کی اپنی حیثیت بھی صحیح معنی میں مرکزی جگہ ہی میں اجاگر ہوتی ہے۔ امام ابوحنیفہؓ اس خصوصیت سے محروم تھے۔

کسی اہم اور غیر معمولی کام کی انجام دہی میں خاندانی پس منظر بھی اہم کردار ادا کرتا ہے۔ یہ فضیلت امام شافعیؓ (م ۲۰۳ھ) کو حاصل تھی۔ وہ ہائی النسب ہونے کے ساتھ ساتھ عربی النسل بھی تھے۔ اسی طرح امام احمد بن حنبلؓ (م ۲۳۱ھ) عربی النسل تھے مگر امام ابوحنیفہؓ کو ان میں سے کوئی فضیلت اور امتیاز حاصل نہ تھا۔ نہ وہ قریشی یا ہاشمی النسب تھے اور نہ عربی النسل، حتیٰ کہ ان کے خاندان میں کوئی عالم بھی نہ تھا۔ نہ کوئی ایسا شخص تھا جو مسلم معاشرے میں کسی غیر معمولی حیثیت کا حامل ہوتا۔ ان کے اجداد میں کوئی سیاسی اثر و رسوخ کا مالک بھی نہ تھا۔ آپ کا آبائی پیشہ تجارت تھا، خود بھی تمام عمر اس پیشہ سے وابطہ رہے اور کار و بار کے ذریعے کب معاش کیا۔ آباؤ اجداد ایران سے آ کر کوفہ میں آباد ہو گئے تھے۔ اس وقت حضرت علیؑ کا دور خلافت تھا۔ جواہل علم رائے اور اجتہاد کے مقابلہ میں ظاہر حدیث پر عمل کو ترجیح دیتے تھے وہ ان کے سخت خلاف تھے اور سیاسی سلطھ پر حکومت وقت سے ہمیشہ ان کا نگراو رہا، چہ جائیکہ یہ کہا جائے کہ انہیں حکومت وقت کی سرپرستی حاصل ہوئی اور اس کے زیر سایہ ان کا مسلک پر وان چڑھا۔ غرض حسن قبول اور اشاعتِ عام کے لیے جتنے خارجی اسباب اور محرکات ہو سکتے ہیں، امام ابوحنیفہؓ ان سب سے محروم تھے۔ اس کے باوجود ان کا مسلک صرف اس علاقے میں محدود نہیں رہا جہاں وہ اور ان کے تلامذہ اقامت پذیر رہے اور جہاں اس مسلک کی ترتیب و تدوین عمل میں آئی بلکہ یہ دنیاۓ اسلام کے اکثر حصوں میں پھیل گیا۔ تیری صدی ہجری ہی میں خنی مسلک عراق سے نکل کر شام، مصر، روم، ماوراء النهر، ایران حتیٰ کہ ہندوستان اور چین کے حدود بھی پھاند گیا^(۱)۔

امام ابوحنیفہؓ کا دور خلافت عباسیہ کا دور تھا۔ خلفائے عباسیہ اگر چہ خود اجتہاد کے دعویٰ دار تھے مگر دعویٰ اور حقیقت میں بڑا فرق ہوتا ہے۔ محض دعویٰ پر اگر عمارتیں کھڑی کی جاسکیں تو ہر شخص کچھ نہ کچھ کر گزرے۔ خلفائے بنی عباس اپنے تمام دعووں کے باوجود اس بات پر مجبور ہوئے کہ خنی مسلک

کو اپنی قلم رو میں قانون حکومت کی حیثیت سے نافذ کریں۔

امام ابوحنیفہ کے شاگرد رشید امام ابو یوسف^(م ۱۸۲ھ) خلیفہ ہارون الرشید^(م ۱۹۳ھ) کے عہد میں منصب قضا پر فائز ہوئے۔ ۱۷۰ھ کے بعد وہ قاضی القضاۃ بن گئے۔ بعض لوگوں نے تو کہا کہ امام ابو یوسف^(م ۱۸۲ھ) کے قاضی القضاۃ (چیف جسٹس) بننے کی وجہ سے خلافت عباییہ میں مذهب خنفی کو فروع حاصل ہوا، لیکن یہ بات حقیقت سے بہت مختلف ہے۔ خلافت عباییہ کی نظر میں امام ابوحنیفہ ایک پسندیدہ شخصیت نہیں تھے۔ ان کے ساتھ حکومت کا جو سلوک رہا وہ ایک تاریخی حقیقت ہے۔ پھر یہ کہنا کہاں تک بجا ہے کہ خنفی فقہ خلفاء عباییہ کی سرپرستی کے سبب پھیلا۔ ایک ایسی وسیع حکومت کے لیے جس کے حدود عراق و جاز سے افریقہ کے شمال اور آیشیا کے وسط تک پھیلے ہوئے تھے، خنفی مسلمک کو اپنانے کی بیادی وجہ اس کی جامیعت اور اس کا عقلی اور اجتماعی انداز فکر تھا۔ ان کے ایک شاگرد امام (ابو یوسف^(م ۱۸۲ھ)) کو چیف جسٹس کے اعلیٰ اور اہم منصب پر فائز کرنے کی تھی میں بھی یہی حقیقت کا فرمایا گیا تھا کہ اس وقت وہی اس منصب کے سب سے زیادہ اہل تھے۔ لیکن اور مال گزاری سٹم پر اپنی شہرہ آفاق کتاب کتاب الخراج لکھ کر انہوں نے اپنی اعلیٰ ترین اہلیت کا ثبوت دیا۔ پوری خلافت عباییہ میں خنفی مسلمک کا اثر و رسوخ اس حد تک بڑھا کہ جب خلافت عباییہ کا زوال شروع ہوا اور حکومت کمزور پڑی اور بالآخر ایک روز اس کا شیرازہ بکھر گیا، تب بھی اس کا اثر و نفوذ برابر قائم رہا بلکہ اسے مسلسل فروع حاصل ہوتا رہا۔

تیری صدی ہجری کے آغاز میں جب شافعی مسلمک کی بیاد بڑی تو اگرچہ اس کا اوپرین گھوارہ بھی بغداد تھا مگر فقہ خنفی پر غالب نہ آسکا۔

ابن فرحون^(م ۹۹۷ھ) کا بیان ہے کہ چوتھی صدی ہجری کے آخر تک خنفی مسلمک افریقہ کے اکثر مسلم علاقوں میں پھیل چکا تھا حتیٰ کہ افریقہ کے حدود سے نکل کر انہیں میں بھی داخل ہو گیا تھا^(۱)۔

امام شافعی^(م ۲۰۴ھ) کا آخری زمانہ مصر میں گزرا اور وہیں ان کی فقہ پھیلی پھولی مگر اس کے باوجود خنفی مسلمک وہاں باقی رہا اور عرصہ تک یہ دستور رہا کہ چار قاضی مقرر ہوتے تھے، ایک خنفی،

۱۔ ابوحنیفہ حیاته و عصرہ ص ۳۰۳ وابعد

ایک مالکی، ایک شافعی اور ایک حنبیلی مگر سربراہی خنی کے پاس رہتی تھی۔ یہ صورت حال اس وقت تک قائم رہی جب تک مصر پر فاطمی خاندان قابض نہیں ہوا، فاطمی خاندان کی حکمرانی کے بعد شیعہ مسلم کو سرکاری مذہب کی حیثیت دے دی گئی۔

خلافت عباسیہ کے زوال کے بعد جن خاندانوں کو عروج حاصل ہوا ان میں اکثر خنی تھے۔

خاندان سلجوقی جس نے طویل مدت تک حکومت کی اور جن کے دائرہ حکومت کی وسعت ایک طرف کا شفر سے بیت المقدس تک اور دوسری سمت میں قسطنطینیہ سے لے کر بلاد و خزر تک پہنچی ہوئی تھی، خنی، خنی المسک تھا^(۱)۔

مغلوں کے بعد بر صغیر ہند میں جو خاندان بر سر اقتدار آئے ان میں اکثر خنی تھے۔ سلطان محمود غزنوی جس کے نام سے ہندوستان کا بچہ بچہ واقف ہے، فقه خنی کے بہت بڑے عالم تھے۔ فقه خنی پران کی کتاب التفرید مشہور ہے۔ سلطان نور الدین زنگی "تاریخ اسلام کا ایک روشن ستارہ ہے۔ وہ اور ان کا تمام خاندان خنی مسلم کا پیر دکار تھا۔ سلطان زنگی" نے امام ابو حنیفہ کے مناقب میں ایک کتاب بھی لکھی۔ سلطان صلاح الدین ایوبی "خود شافعی مسلم کے عامل تھے مگر ان کے خاندان کے اکثر لوگ خنی تھے۔ چرکسی خاندان جس نے مصر پر تقریباً ڈیڑھ سو سال تک حکومت کی، خنی المسک تھا۔ ہندوستان میں آل تیمور کا بھی مسلم تھا^(۲)۔

سلطنت عثمانیہ کا سرکاری مذہب بھی تھا۔ اسی کی روشنی میں مجلة الاحکام العدلية کی تدوین ہوئی۔ بر صغیر ہندوستان میں شہنشاہ عالمگیر (م ۷۰۷ء) کے عہد حکومت میں فتاویٰ ہندیہ کے نام سے فقه خنی کے مطابق قاضیوں اور مفتیوں کی رہنمائی کے لیے ایک عدہ اور خیم کتاب مرتب ہوئی جو فتاویٰ عالم گیری کے نام سے مشہور ہے^(۳)۔

جزوی طور پر خنی مسلم اسلامی دنیا کے ہر حصے میں موجود ہے مگر ترکی، افغانستان،

۱۔ ابو حنیفہ حیاتہ و عصرہ ص ۴۰۳ مے وابد

۲۔ دائرة معارف اسلامیہ ۱/۸۳۷

۳۔ موقوف، مناقب امام اعظم ۱/۳۶۷، ۲/۱۸۸

پاکستان، ہند، بنگلہ دیش، چین، روی ترکستان اور برماء کے مسلمانوں کی غالب اکثریت حنفی مسلم کی پیروکار ہے۔ ابتداء میں ایران کے تمام علاقوں میں حنفی مسلم چھایا ہوا تھا، بعد میں حکومتی اثر و رسوخ کے ذریعے شیعہ مسلم کو فرود غ حاصل ہوا۔ لیکن اس وقت بھی شیعہ مسلم کے بعد مسلمانوں میں سب سے زیادہ پیروکار حنفی مسلم کے ہیں اور ایران کی تقریباً تمام سنی آبادی حنفی المسلم ہے۔ بقول استاذ محمد ابو زہرہ، حنفی مسلم مشرق و مغرب میں ہر جگہ موجود ہے، اس کے پیروکاروں کی تعداد حد شمار سے زیادہ ہے^(۱)۔ بلا خوف و تردید یہ بات کہی جاسکتی ہے کہ اس وقت پوری دنیا کے سنی مسلمانوں میں دو تھائی حنفی مسلم کے پیروکار ہیں۔ باقی ایک تھائی آبادی میں تینوں فقہی ممالک (مالكی، شافعی اور حنبلی) کے ماننے والے ہیں۔

اس میں قابل غور بات یہ ہے کہ کم و بیش یہی تناسب اور صورت حال اہل سنت کے چاروں فقہی ممالک کے ظہور اور ترویج و اشاعت کے بعد سے آج تک قائم ہے۔

فقہ حنفی کی ترویج و اشاعت کا اولین ذریعہ امام ابو حنیفہ کے تلامذہ میں سے بطور خاص یہ اصحاب ہیں: امام محمد بن حسن شیبانی^(۲) (م ۱۸۹ھ)، قاضی ابو یوسف^(۳) (م ۱۸۲ھ)، یحییٰ بن زکریا بن الی زادہ^(۴) (م ۱۸۳ھ)، یحییٰ بن سعید القطان^(۵) (م ۱۹۸ھ) اور وکیع بن الجراح^(۶) (م ۱۹۷ھ)۔

بعد کے ادوار میں جن اہل علم و فضل نے تصنیف و تالیف کے ذریعے فقہ حنفی کو نہ صرف زندہ رکھا اور اس کی ترویج و اشاعت کا ذریعہ بنئے بلکہ اسے اونچ کمال تک پہنچایا ان میں یہ حضرات بہت فرمایاں ہیں: ابو بکر محمد بن احمد رضی^(۷) (م ۳۹۰ھ) مصنف *السمبوط*، ابو بکر بن مسعود بن احمد علاء الدین کاسانی^(۸) (م ۵۵۰ھ) مولف *بدائع الصنائع*، برہان الدین علی بن ابی بکر مرغینانی^(۹) (م ۵۹۳ھ) مولف *الهدایۃ*، حافظ الدین نسی^(۱۰) (م ۷۱۰ھ) مولف *کنز الدقائق*، محمد بن عبد الواحد کمال الدین شمسیر پابن ہمام^(۱۱) (م ۸۶۱ھ) صاحب *فتح القدیر*، محمود بن احمد بدرا الدین عسکری^(۱۲) (م ۸۵۵ھ) مولف *رمز الحقائق* شرح *کنز الدقائق*، فخر الدین عثمان بن علی زیلعي^(۱۳)

(م ۷۲۷ھ) مؤلف تبیین الحقائق شرح کنز الدقائق، زین العابدین بن ابراہیم بن محمد بن حبیب
 (م ۹۷۰ھ) مؤلف الاشباه والنظائر، محمد بن اعلیٰ حکفی مشتqi" (م ۱۰۸۸ھ) مؤلف در مختار،
 سید محمد امین ابن عمر عابدین (م ۱۲۵۲ھ) مؤلف رد المحتار معروف فتاویٰ شامیہ۔

[ڈاکٹر محمد میان صدیقی]

مصادر و مراجع

- ۱۔ ابن حجر، احمد بن محمد بن علی (م ۸۵۶ھ)، الخیرات الحسان، طبع القاهرة ۱۳۲۲ھ
- ۲۔ ابن کثیر، عماد الدین اسماعیل بن عمر (م ۷۷۲ھ)، البداية والنهاية، مطبع السعادة، القاهرة ۱۳۳۱ھ
- ۳۔ بزدوى، ابوالحسن علی بن محمد بن حسین (م ۳۸۲ھ)، اصول البزدوى، طبع قسطنطینیہ ترکی ۱۳۰۷ھ
- ۴۔ خطیب بغدادی، ابوکبر احمد بن علی (م ۳۶۳ھ)، تاریخ بغداد، مطبع السعادة، القاهرة ۱۹۳۱ء
- ۵۔ دائرة معارف اسلامیہ، داش گاہ پنجاب لاہور۔
- ۶۔ ذہبی، شمس الدین محمد عثمان (م ۳۸۷ھ)، تذکرۃ الحفاظ، طبع حیدر آباد دکن، بھارت ۱۹۵۵ء
- ۷۔ شعرانی، عبد الوہاب (م ۹۷۳ھ)، المیزان الکبری، طبع القاهرة مصر ۱۹۷۹ء
- ۸۔ کردی، محمد بن شہاب، مناقب امام اعظم، طبع دائرة المعارف، حیدر آباد دکن ۱۳۲۲ھ
- ۹۔ محمد ابو زہرہ، ابو حنیفة حیاته و عصره، طبع دار الفکر العربی، القاهرة
- ۱۰۔ محمد سلام مذکور، مناهج الاجتہاد، طبع دار النہضۃ العربية، القاهرة مصر ۱۹۶۰ء
- ۱۱۔ موسیٰ، محمد یوسف، الفقه الاسلامی، طبع دار الكتب العربي، مصر ۱۹۵۸ء
- ۱۲۔ موفق ابن احمد کنی، مناقب امام اعظم، طبع دائرة المعارف، حیدر آباد دکن ۱۳۲۲ھ
- ۱۳۔ نووی، ابو ذکر یاحییٰ الدین سعیی بن اشرف (م ۶۷۶ھ)، شرح مسلم، طبع کراچی

فصل دوم

فقہ مالکی اور اس کے اصولِ اجتہاد

فقہ مالکی کے بانی

فقہ مالکی کے بانی کا نام مالک اور کنیت ابو عبد اللہ ہے۔ امام دارالحجرت کے لقب سے مشہور ہوئے۔ آپ کا سلسلہ نسب یہ ہے: مالک بن انس بن مالک بن ابی عامر بن عمر بن حارث بن غیمان بن جثیل بن عمرو بن حارث^(۱)۔

یمن کے آخری شاہی خاندان خمیر کی شاخ "اصح" سے آپ کا تعلق تھا۔ یمن میں آپ کا خاندان دورِ جاہلی اور دورِ اسلام دونوں میں معزز و محترم رہا۔

آپ کے خاندان میں سب سے پہلے آپ کے پرداد احضرت ابو عامر[ؓ] مشرف با اسلام ہوئے۔ بعض روایات کی بناء پر اس شرف اندوzi کی تاریخ خاصی قدیم ہے یعنی سنہ ۲ ہجری۔ قاضی ابو بکر بن العلاء کا کہنا ہے کہ حضرت ابو عامر[ؓ] غزوہ بدر کے علاوہ دوسرے تمام غزویات میں رسول اللہ صلی اللہ علیہ وسلم کے ساتھ شریک ہوئے۔

محمد میں اس روایت کو تسلیم نہیں کرتے۔ محدث ذہبی^(۲) (م ۷۳۸ھ) کہتے ہیں کہ میں نے کسی ایسے شخص کو نہیں دیکھا جس نے امام مالک[ؓ] کے پرداد احضرت ابو عامر[ؓ] کو رسول اللہ صلی اللہ علیہ وسلم کے صحابہ[ؓ] میں شمار کیا ہو^(۲)۔ البته امام مالک[ؓ] کے دادا حضرت مالک بن ابی عامر[ؓ] کے بارے میں

۱۔ تنویر الحوالک ۱/۷

۲۔ تذكرة الحفاظ

اتفاق ہے کہ وہ تابعی تھے اور صحاح ستہ کے راویوں میں داخل ہیں۔ حضرت عثمانؓ سے ان کو ایک گونہ تعلق تھا۔ چند سر بکف نوجوانوں اور مخلصوں نے حضرت عثمانؓ کی شہادت کے بعد ان کے جسد کو باغیوں اور دشمنوں کے قبضے سے نکال کر دفن کرنے کی خدمت انجام دی تھی، ان میں یہ بھی تھے۔ حضرت عثمانؓ کے دورِ خلافت میں افریقہ میں جو جنگیں لڑی گئیں ان میں بھی انہوں نے حصہ لیا^(۱)۔ روایت حدیث میں انہیں حضرت عمرؓ، حضرت عثمانؓ، حضرت طلحہؓ، حضرت ابو ہریرہؓ، حضرت حسان بن ثابتؓ، اور حضرت عائشہؓ سے شرفِ تلمذ حاصل ہے۔ الموطا میں بھی ان کی روایت سے حدیث ہے۔ امام نسائی (۳۰۳ھ) نے ان کی توثیق کی ہے۔ ان کی علمی و دینی بصیرت اور سیاسی اہمیت کا اندازہ اس بات سے ہوتا ہے کہ حضرت عمر بن عبد العزیزؓ اپنے دور حکومت میں بعض اہم سرکاری معاملات میں ان سے مشورے لیا کرتے تھے۔ طویل عمر پائی۔ بعض تذکرہ نگاروں نے ان کا سال وفات ۱۰۲ھ بھری ذکر کیا ہے^(۲)۔

پیدائش، نشوونما

امام مالکؓ کے سن پیدائش میں اختلاف ہے۔ اکثر اہل علم نے ۹۳ھ کو اختیار کیا ہے کیونکہ یہ تاریخ امام مالکؓ کے خاص شاگرد سعیٰ بن بکیرؓ کی بیان کردہ ہے جو برسوں امام صاحب کی خدمت میں رہے^(۳)۔

حليہ اور لباس

تذکرہ نگاروں نے امام مالکؓ کا حليہ کچھ اس طرح بیان کیا ہے: دراز قد، بھاری جنم، رنگ سفید سرخی مائل، آنکھیں بڑی، خوبصورت، اوپنجی اور ستواں ناک، پیشانی میں سر کے بال کم تھے۔ ایسے شخص کو عربی میں اصلاح کہتے ہیں۔ حضرت عمر فاروقؓ بھی اصلاح تھے۔ داڑھی کھنی اور بیسی، موٹھپھوں کے ان بالوں کو جولبوں کے کناروں پر ہوتے ہیں، کتر واتے تھے۔ موٹھیں مددانے کو کروہ

۱۔ حیات مالک ص ۱۳

۲۔ حوالہ بالا

۳۔ حوالہ بالا ص ۳۰

سمجھتے تھے۔ فرماتے کہ موچھ کا مدد و انا مثلا کرنے کے مترادف ہے، موچھیں بھی ذرا لمبی رکھتے۔ اس میں حضرت عمرؓ پیروی کرتے تھے۔ ان کے بارے میں منقول ہے کہ حضرت عمرؓ کو جب کوئی مشکل درپیش ہوتی اور کسی اہم معاملے میں سوچ بچار کرتے تو اپنی موچھوں کو تاڈ دیا کرتے تھے۔

بڑھاپے میں کبھی بالوں میں خفاب نہیں کیا۔ بہت خوش پوشائک تھے۔ لباس کے معاملے میں امام صاحب کا ذوق اتنا نازک اور بلند تھا کہ موٹے جھونٹے کپڑے نہیں پہنتے تھے۔ اکثر سفید رنگ کا لباس پہنتے اور بہترین خوبصورتی کا استعمال کرتے، کوئی اس اہتمام کا سبب پوچھتا تو جواب دیتے کہ جس شخص کو اللہ نے فراغی عطا کی ہوا اور اپنا مال و دولت دیا ہو کہ وہ اچھا کھا سکے اور اچھا پہن سکے تو اس کو ضرور اپنے آپ کو باوقار طریقہ سے رکھنا چاہئے۔ جس شخص پر اللہ کی عطا کی ہوئی نعمت کا اثر ظاہر نہ ہو تو اللہ ایسے آدمی کو پسند نہیں کرتا کیوں کہ اس نے اللہ کی دی ہوئی نعمتوں کو چھپا کر کفر ان نعمت کیا ہے۔ امام مالکؓ کا شمار عباد و زمانہ میں تھا۔ درس حدیث اور افتاء سے جو وقت فارغ ملتا وہ نوافل اور تلاوت کلام پاک میں صرف ہوتا۔ کسی نے ان کی بیٹی سے پوچھا: امام صاحب کی گھر میں کیا مصروفیات ہیں تو انہوں نے جواب دیا: نوافل اور تلاوت قرآن، جمعہ کی پوری رات عبادت الہی میں گزرتی ہے۔

خطبہ رسول صلی اللہ علیہ وسلم

سرورِ کوئین صلی اللہ علیہ وسلم کا ارشاد مبارک ہے کہ تم میں سے کوئی شخص اس وقت تک مومن نہیں ہو سکتا جب تک وہ مجھے اپنی ذات سے، اپنے ماں باپ سے اور دوسرے تمام لوگوں سے زیادہ محبوب نہ رکھے۔ جس کو جس درجہ ذات رسول صلی اللہ علیہ وسلم سے محبت ہوگی اس کا اسی درجہ کا ایمان ہو گا۔ اس بات کو ہم یوں بھی کہہ سکتے ہیں کہ جو جس درجے کا مومن ہو گا اس کو ذات رسول صلی اللہ علیہ وسلم سے اتنی ہی زیادہ محبت ہو گی۔

امام مالکؓ ایمان کے بھی اعلیٰ درجے پر فائز تھے اور خطبہ رسول صلی اللہ علیہ وسلم میں بھی ان کے رجیب کو پالیتا بہت دشوار تھا۔ ان کا حال یہ تھا کہ جب رسول اللہ صلی اللہ علیہ وسلم کا نام مبارک

زبان پر آتا تو چہرہ کارنگ پیلا پڑ جاتا۔ لوگ پوچھتے تو فرماتے کہ ہم نے جن نفوس قدیمہ کی زیارت کی ہے ان کی حالت مجھ سے بھی بڑھ کر تھی۔

مدینہ میں کبھی سوار ہو کر نہیں چلتے تھے۔ لوگ وجہ دریافت کرتے تو فرماتے: جن گلی کو چوں سے اور جن جگہوں سے رسول اقدس گزرے ہوں اور وہاں آپ کے پائے مبارک رکھے گئے ہوں، مجھے شرم آتی ہے کہ میں ان مقامات سے کسی سواری پر سوار ہو کر گزوں۔ سواری پر سوار ہو کر گزرننا تو بڑی بات ہے، رسول اللہ صلی اللہ علیہ وسلم کے ادب و احترام کی یہ کیفیت تھی کہ امام مالکؓ مدینہ کی گلیوں اور بازاروں میں جوتے پہن کر بھی نہیں نکلتے تھے۔

حدود حرم میں قضاۓ حاجت نہ کرتے، حرم سے باہر نکل جاتے اور وہاں بھی یہ حالت ہوتی کہ چہرے کارنگ پیلا پڑ جاتا، خوف سے کاپنے لگتے اور فرماتے "مجھے ڈر لگتا ہے کہ میں جس جگہ قضاۓ حاجت کے لیے بیٹھا ہوں یہاں کسی صحابی کا جسم مبارک دفن نہ ہو اور مجھ پر اللہ کا عذاب نازل ہو جائے۔" رسول اکرم صلی اللہ علیہ وسلم اور اصحاب رسول صلی اللہ علیہ وسلم کی محبت نے امام مالکؓ پر عجیب کیفیت طاری کر دی تھی۔

جس کمرے میں حضور صلی اللہ علیہ وسلم کا روضہ انور ہے اس کے قریب لوگوں کو اونچی آواز سے بولنے نہ دیتے اور فرماتے "یہ آستانہ سبتوں سے گتا تھی ہے" اور یہ آیت پڑھ کر سناتے:

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا
تَجْهَرُوا لَهُ بِالْقَوْلِ كَجَهْرِ بَغْضَتِكُمْ لِنَعْصِنَ أَنْ تَخْبَطَ أَعْمَالُكُمْ
وَأَنْتُمْ لَا تَشْعُرُونَ (الحجروات ۳۹: ۲)

اے ایمان والوں اپنی آوازوں کو نبی صلی اللہ علیہ وسلم کی آواز سے بلند نہ کرو اور آپ سے تذکرہ بولو جیسے تذکرہ ہو ایک دوسرے پر۔ کہیں تمہارے سارے اعمال اکارت نہ ہو جائیں اور تمہیں خبر بھی نہ ہو۔

علمی زندگی کا آغاز

امام مالکؓ نے ہوش سنجالات تو اپنے کو علم کے آغوش میں پایا۔ خود گھر اور گھر سے باہر تمام شہر اہل علم و فضل کا گھوارہ تھا۔ اگرچہ رسول اللہ صلی اللہ علیہ وسلم کے وصال کے بعد بہت سے صحابہؓ مدینہ سے نکل کر دوسرے شہروں اور علاقوں میں چلے گئے تھے لیکن کہتے ہیں کہ معدن، سونا نکلنے کے بعد بھی معدن رہتا ہے۔ عہد نبوی میں اور پھر عہد نبوی کے بعد بھی مدینہ پھیس برس تک خلافت را شدہ اور اسلامی ریاست کا مرکز رہا۔ اکابر صحابہؓ جو علوم قرآن و سنت کے حامل و امین تھے، نے اسی شہر میں زندگی برکی، یہیں سنت نبوی کی خدمت کی اور یہیں سے یہ نور اطراف و اکناف میں پھیلا۔ یہیں سے احکام و فتاویٰ، فقہائے صحابہؓ کی مجلس میں طے ہو کر تمام دنیاۓ اسلام میں پھیلتے تھے۔ حضرت ابو بکر صدیقؓ، حضرت عمر فاروقؓ اور حضرت عثمانؓ کے دور خلافت میں جن مسائل میں اجماع ہوا، اس کا شرف بھی مدینہ النبی صلی اللہ علیہ وسلم کو حاصل ہوا۔ اس اجماع میں فقہائے مدینہ کی حیثیت بسیاری پتھر کی ہے۔

حضرت ابو بکر صدیقؓ، حضرت عمر فاروقؓ اور حضرت عائشہ صدیقہؓ جو اسرا ای شریعت کے رازدار تھے، حضرت عبد اللہ بن عمرؓ سے بڑھ کر رسول اللہ صلی اللہ علیہ وسلم کے افعال و سنن کا قبیع اور واقف کون ہو سکتا ہے، حضرت عبد اللہ بن عباسؓ جو خیرامت تھے، حضرت ابو ہریرہؓ سے بڑھ کر حدیث کا کوئی راوی اور حافظ نہ تھا، حضرت زید بن ثابتؓ کا تب وحی تھے، ان سب کی درس گاہیں مدینہ میں آباد تھیں جہاں دور دور سے لوگ آ کر وحی و سنت کا علم حاصل کرتے تھے۔

ان اکابر کے علاوہ جن کا علم مدینہ سے پھیلا، ان میں مکتب صدیقؓ کے وارث حضرت عائشہ صدیقہؓ، حضرت قاسم بن محمد بن ابی بکرؓ اور حضرت اسماء بنت ابی بکرؓ کے بیٹے حضرت عروۃؓ، مند فاروقؓ کے جانشین حضرت عبد اللہ بن عمرؓ اور حضرت ابو ہریرہؓ کے داماد حضرت سعید بن میتبؓ بہت نمایاں ہیں۔ امام مالک انہی بزرگوں کے طلبی وارث ہے۔

امام مالکؓ کے بارے میں یہ بات کہی جاتی ہے کہ انہوں نے بعض دوسرے فقہاء اور

محدثین کی طرح مختلف شہروں اور علاقوں کے سفر نہیں کیے۔ امام شافعی، امام احمد بن حنبل اور امام بخاری نے حصول علم کی خاطر بہت زیادہ سفر کیے۔

امام مالک کی ساری زندگی مدینہ میں گزری۔ وہ صرف ایک بار مدینہ النبی صلی اللہ علیہ وسلم سے باہر گئے اور وہ بھی فرض حج کی ادائیگی کے لیے، لیکن ان کے ایک ہی شہر میں رہنے سے ان کے حصول علم پر کوئی اثر نہیں پڑا، کیونکہ جن لوگوں نے مختلف شہروں اور علاقوں کا سفر کیا تو اس لیے کہ وہ سفر نہ کرتے تو صرف انہی اہل علم و فضل سے استفادہ کر سکتے جو ان کے شہر میں تھے اور اس طرح وہ علم و فضل کے ان خزانوں سے محروم رہتے جو دوسرے شہروں میں محفوظ تھے۔ امام مالک کا معاملہ ان حضرات سے بالکل مختلف تھا۔ ان کی پیدائش، نشوونما اور قیام مدینہ میں رہا۔ مدینہ کو یہ فخر اور امتیاز حاصل تھا کہ وہاں تمام عالم اسلام کے علماء اور فضلاء آتے رہتے تھے اور بطور خاص حج کے مہینوں میں۔ بیت اللہ کی حاضری کے بعد روضہ رسول اللہ صلی اللہ علیہ وسلم پر حاضری کا شرف اور جذبہ ہر ایک کو وہاں کھینچ لاتا تھا۔ جس کا اپنا گھر اور شہر لعل و جواہر کی کان ہو، اسے باہر جانے کی کیا ضرورت ہے^(۱)۔ یہی حال امام مالک کا تھا۔ انہوں نے مدینہ میں رہتے ہوئے بھی نہ صرف ججاز بلکہ شام، عراق اور مصر کے علماء، فقہاء اور محدثین سے بھر پور استفادہ کیا۔

مکتب صدیق[ؑ] کے دارثوں اور مند فاروق[ؑ] کے جانشینوں کے علاوہ مدینہ میں چند اور ممتاز علماء اور مشاہیر بھی تھے۔ مثلاً امام ہشام بن عروۃ، امام محمد بن مثکدر[ؓ]، امام عبید اللہ بن عتبہ بن مسعود[ؓ]، امام محمد بن مسلم بن شہاب الزہری[ؓ]، امام عامر بن عبد اللہ[ؓ]، امام جعفر صادق[ؑ]، امام ربیعہ الرائی، امام ابو سہیل[ؓ]، امام نافع بن مالک[ؓ] اور امام سلیمان بن یسیار[ؓ] وغیرہ۔ یہ وہ حضرات تھے جن کی خداود صلاحیت، محنت اور فضل و کمال کی بدولت دینی علوم نے غیر معمولی ترقی کی^(۲)۔

یہ تھا گھر اور شہر کا وہ ماحول جس میں امام مالک[ؓ] نے آنکھ کھوئی، پروان چڑھنے، تعلیم و تربیت پائی اور پھر دنیا نے اسلام کے محدث بزرگ، فقیہ اور مجتهد بنے۔

۱۔ مالک حیاتہ و عصرہ ص ۲۸، ۲۷

۲۔ حوالہ بالا

حفظ قرآن

دینی تعلیم کا سب سے پہلا مرحلہ حفظ قرآن ہے۔ اس کے بعد تجوید کا مرحلہ آتا ہے۔ امام مالک[ؓ] نے پہلے قرآن کریم حفظ کیا، اس کے بعد امام نافع بن عبد الرحمن^(م ۱۶۹ھ) سے عرض قراءت سیکھی۔ یعنی امام مالک[ؓ] پڑھتے تھے اور وہ سنتے تھے۔ امام مالک[ؓ] نے حروف قرآنی کی ادائیگی میں مہارت حاصل کی۔ امام نافع[ؓ] ان سات قاریوں میں سے ایک ہیں جن کی قراءت کے مطابق قرآن کریم کی تلاوت کی جاتی ہے۔ یہ تجوید و قراءت میں اہل مدینہ کے امام تھے^(۱)۔

علم حدیث کی طرف توجہ

حفظ قرآن اور علم تجوید و قراءت کے حصول کے بعد امام مالک[ؓ] حصول علم حدیث کی طرف متوجہ ہوئے۔ مدینہ تو علم و حکمت کا چن زار تھا ہی، امام[ؓ] نے خود اپنے گھرانے کو علم کی طرف رغبت دلانے والا پایا۔ گھروالوں سے اس خواہش کا اظہار کیا کہ وہ علماء کی مجلسوں میں جائیں اور ان سے علم و ادب حاصل کریں۔ والدہ نے یہ بات سنی تو ان کی خوشی کی انتہا نہ رہی۔ انہوں نے امام[ؓ] کو نئے کپڑے پہنانے، سر پر عمامہ باندھا اور فرمانے لگیں: جاؤ، ابھی ربیعہ کے پاس جاؤ اور ان سے علم سیکھو^(۲)۔

امام مالک[ؓ] کے بعض ہم عصر کہتے ہیں کہ ”جب ہم نے امام مالک[ؓ] کو ربیعہ الرائی[ؓ] کے حلقة درس میں دیکھا تو وہ بہت چھوٹے تھے اور ان کے کان میں بالی تھی“۔ اس سے اس بات کی نشاندہی ہوتی ہے کہ امام مالک[ؓ] نے بچپن ہی میں حصول علم کی ابتداء کر دی تھی۔ اپنے بارے میں خود ان کا بیان ہے ”میں نے نافع[ؓ] (م ۱۶۹ھ) کے پاس اس وقت آنا شروع کیا (حصول علم کے لیے) جب کہ میں چھوٹا تھا“^(۳)۔

یہاں جن نافع[ؓ] کا ذکر ہے یہ وہ نافع نہیں ہیں جن سے تجوید و قراءت کا علم حاصل کیا، یہ

۱۔ مالک حیاتہ و عصرہ ص ۲۷۸

۲۔ تذكرة الحفاظ ارج ۲۰۸

۳۔ حیات مالک ص ۲۰

نافع، حضرت عبد اللہ بن عمرؓ کے آزاد کردہ غلام تھے جو تمیں برس حضرت ابن عمرؓ کی خدمت میں رہے۔ ان کے علاوہ حضرت ابو ہریرہؓ اور حضرت ابو سعید خدریؓ سے روایت حدیث کی۔ امام اوزاعی، امام ایوب سختیانیؓ، امام ابن جریجؓ، اور امام مالک بن انسؓ جیسے آئمہ حدیث ان سے تلمذ کی نسبت رکھتے ہیں۔ حضرت عمر بن عبد العزیزؓ نے جو خود ایک محدث، مجتهد اور ناقید فی تھے، اپنے دور خلافت میں حضرت نافعؓ کو اہل مصر کی تعلیم کے لیے بھیجا تھا۔ امام مالکؓ کی عمر چونیں برس تھی جب حضرت نافعؓ کا (م ۷۱۱ھ میں) انتقال ہوا۔

حضرت نافعؓ جب تک زندہ رہے، امام مالکؓ ان کے حلقو درس میں حاضر رہے۔ حضرت نافعؓ سے حضرت ابن عمرؓ کے اقوال پوچھتے اور وہ بیان کرتے۔ امام مالکؓ کو حضرت نافعؓ کے ساتھ اپنے علمی ربط و تعلق پر اتنا ناز تھا، کہا کرتے کہ ”جب میں ابن عمرؓ کی حدیث نافعؓ کی زبان سے سن لیتا ہوں تو پھر مجھے اس کی پروانیں رہتی کہ کسی اور کسی زبان سے بھی اس کی تائید سنوں۔“ امام مالکؓ جس حدیث کو حضرت نافعؓ اور حضرت ابن عمرؓ کے واسطے سے بیان کرتے ہیں، محدثین اس سند کو سلسلہ الذهب یعنی سونے کی زنجیر سے تعبیر کرتے ہیں۔

امام ربیعہ الرائیؓ (م ۱۳۶ھ) امام مالکؓ کے استاد ہیں۔ ان کی والدہ نے انہیں سب سے پہلے انہی کے پاس بھیجا تھا اور یہ تاکید کی تھی کہ ”ربیعہ سے صرف علم ہی نہیں ادب بھی سیکھو۔“ چنانچہ امامؓ نے حدیث اور فقہ دونوں میں امام ربیعہؓ سے استفادہ کیا۔

دیگر اساتذہ

امام مالکؓ نے جن شیوخ سے حدیث اور فقہ حاصل کی، ان میں امام ابن ہرمزؓ (م ۱۳۰ھ) کا نام بھی نمایاں ہے۔ امام ابن ہرمزؓ حدیث اور فقہ کے علاوہ علم کلام کے بھی ماہر تھے، اس لیے خیال یہ ہے کہ امام مالک نے ان سے علم کلام میں بھی استفادہ کیا۔ امام ابن ہرمزؓ کے ہارے میں امام مالکؓ فرمایا کرتے تھے ”ابن ہرمزؓ ان لوگوں کا رد کرنے میں بہت ماہر اور مستعد ہیں جو ذاتی آراء کے مطابق فیصلے کرنے کے عادی ہیں“^(۱)۔

امام ابن ہرثیؓ کی خدمت میں امام مالکؓ سات برس اور بعض روایات کی بنیاد پر آٹھ برس رہے۔ ان سے امام مالکؓ بہت متاثر تھے۔ مجلسوں میں ان کے پاکیزہ کردار کی تعریف کرتے۔ ان کی یہ عادت اور بلند حوصلگی خصوصیت سے بیان کرتے کہ جب ان سے کوئی سوال کیا جاتا تو انہیں اس کا صحیح اور مدلل جواب معلوم نہ ہوتا تو صاف کہہ دیتے کہ مجھے معلوم نہیں۔ امام مالکؓ کو ان کا یہ طرز اتنا پسند تھا کہ انہوں نے بھی اسے اپنالیا تھا^(۱)۔

امام محمد بن مسلم بن شہاب زہریؓ (م ۱۲۳ھ) سے بھی امام مالکؓ نے علم حاصل کیا۔ صحابہؓ کے بعد تابعین میں جو لوگ روایت و حدیث کے اساطین ہیں، ان میں امام زہریؓ کا رتبہ حضرت سعید بن میتہؓ کے سواب سے بڑھ کر ہے۔ صحاح ستہ، جو بلاشبہ مسلم علماء کے لیے ایک قابل فخر کارنامہ ہے، امام زہریؓ کی روایات سے مالا مال ہے۔ امام ابن حزمؓ کے بعد علم حدیث کے یہ دوسرے مدؤن ہیں۔ فقہائے سبعہ اور شیوخ مدینہ کے سینوں میں جو علم منتشر تھا، امام ابن شہابؓ نے اس کو یک جا کیا اور پھر یہی علم امام مالکؓ کی ذات میں مرکوز ہوا۔

ناقدین حدیث کا کہنا ہے کہ امام زہریؓ سے بڑھ کر حدیث کے متن اور سند کا جانے والا کوئی نہ تھا۔ امام عمرو بن دینارؓ، امام سفیان بن عینیہؓ، امام اوzaعیؓ اور امام ابن جریرؓ جیسے جلیل القدر محدثین امام زہریؓ کے تلامذہ میں شامل ہیں لیکن ان میں سب سے زیادہ جس نے ان کے نام کو روشن کیا اور ان کے محفوظ کردہ علم کو آنے والی نسلوں تک پہنچایا وہ امام مالکؓ ہیں۔ امامؓ نے ان سے الموطا میں ۱۳۲ حدیثیں روایت کی ہیں۔

امام احمد بن حنبلؓ رجالت حدیث کے بہت بڑے نافذ ہیں۔ ان سے ان کے بیٹے نے پوچھا ”زہریؓ کے شاگردوں میں سب سے زیادہ وثوق اور اعتقاد کے قابل کون ہے؟“ امام احمد بن حنبلؓ نے جواب دیا ”مالک بن انس سب سے بڑھ کر ہیں“۔

امام جعفر صادقؑ (م ۱۳۸ھ) جن کا پورا نام جعفر بن محمد بن علی بن حسین بن علی بن ابی

طالب ہے، امام مالکؓ کے اساتذہ میں ہیں۔ معروف ناقد رجال علامہ ابو حاتمؓ کہتے ہیں کہ امام جعفر صادقؓ جیسی شخصیت کے بارے میں یہ پوچھنا کہ وہ کیسے تھے؟ ان کی شان کو گھنادینے کے مترادف ہے۔ ابن حبانؓ کا قول ہے ”امامؓ سادات اہل بیت، عبادِ تعالیٰ تابعین اور علمائے مدینہ میں سے تھے“۔ میکی بن معینؓ نے ان کو مامون و موثوق کہا ہے۔ امام مالکؓ نے الموطا میں ان کی روایات درج کی ہیں۔

امام محمد بن منکدرؓ (م ۱۳۱ھ) سے بھی امام مالک کا رشتہ تلمذ ہے۔ اپنے والد منکدر بن عبد اللہؓ، حضرت عبد اللہ بن عمرؓ، حضرت عبد اللہ بن عباسؓ، حضرت ابو ایوب انصاریؓ، حضرت ابو ہریرہؓ اور حضرت عائشہ صدیقہؓ سے روایت کرتے ہیں۔ امام زہریؓ اور امام ابو حنیفہؓ جیسے محدث اور فقیہ بھی آپ کے شاگردوں میں شامل ہیں۔ ابن عینہؓ کا قول ہے کہ ”محمد بن منکدر صدق و راستی کے معدن تھے“۔

امام ابو حازم سلمہ بن دینارؓ (م ۱۳۰ھ) امام محمد بن میکی انصاریؓ (م ۱۲۱ھ) اور امام ابو سعید میکی بن سعید انصاریؓ (م ۱۲۳ھ) کا شمار بھی امام مالکؓ کے شیوخ اور اساتذہ میں ہوتا ہے^(۱)۔

مجلس درس

امام مالکؓ کے علم و فضل کا اعتراف ان کے اساتذہ اور شیوخ کی موجودگی ہی میں کیا جانے لگا تھا۔ یہی وجہ تھی کہ ان کے اپنے شیوخ کے ہوتے ہوئے ان کا الگ اور مستقل حلقة قائم ہو گیا تھا۔ شیخ الفقه امام ربيعہؓ (م ۱۳۶ھ) زندہ تھے کہ آپ فقہ و فتویٰ کے مرجع بن گئے تھے۔

امام مالکؓ نے اپنی مجلس درس کب آراستہ کی، اس کا تعین کونہ کے ایک بڑے حدث شعبہ کے اس بیان سے ہوتا ہے کہ ”میں نافعؓ کی وفات کے ایک سال بعد مدینہ آیا تو دیکھا کہ امام مالکؓ ایک حلقة کے صدر نہیں ہیں“۔ نافعؓ کا سال وفات ۷۱۱ھ ہے، اس سے معلوم ہوتا ہے کہ امام مالکؓ کے حلقة درس کا آغاز کم و بیش اسی زمانے میں ہوا۔ امام صاحب کی مجلس درس بہت پر تکلف اور بیش

قیمت قالینوں سے آراستہ ہوتی، وسط مجلس میں شہنشیں تھا، اس پر املاعے حدیث کے وقت رونق افروز ہوتے تھے۔ صفائی کا یہ عالم ہوتا کہ فرش پر کہیں ایک تنکا بھی نظر نہ آتا۔

امام کے کاشانہ علم و فضل پر بارگاہ شاہی کا گمان ہوتا تھا۔ طلبہ کا ہجوم، علماء اور امراء کی حاضری، سیاحوں کا اثر دحام اور درخانہ پر سواریوں کی قطار میں دیکھنے والوں پر رعب طاری کر دیتا تھا^(۱)۔

تلامذہ

امام مالکؓ سے برآ راست استفادہ کرنے والوں کا تعلق کسی خاص علاقے سے نہ تھا۔ مشرق و مغرب کے طالبان علوم ان کے درس میں شریک ہوئے اور پھر وہ امام مالکؓ کے علم کو پھیلانے کا ذریعہ بنے۔ مدینہ میں ان کے جن تلامذہ نے ان کے علم اور بطور خاص فقہ کو زندہ رکھا، ان میں عبد العزیز بن حازمؓ (م ۱۸۵ھ) محمد بن ابراہیم بن دینارؓ (م ۱۸۲ھ) اور معن بن عیسیؓ (م ۱۹۸ھ) قابل ذکر ہیں۔

بصرہ میں عبد اللہ بن سلمہ مقنیؓ (م ۲۲۱ھ)، نیشاپور میں سیدی حسینیؓ (م ۲۲۲ھ)، مصر میں عبد الرحمن بن قاسمؓ (م ۱۹۱ھ) عبد اللہ بن وہبؓ (م ۱۹۷ھ)، اشہب بن عبد العزیزؓ (م ۲۳۰ھ) اور عبد اللہ بن عبد الحکمؓ (م ۲۱۳ھ)، شمالی افریقیہ میں علی بن زیاد تونسیؓ (م ۱۸۳ھ)، عبد اللہ بن عانم افریقیؓ (م ۱۹۰ھ) اور اندرس میں ابو محمد سیدی بن سیدی الشیعی اندرسیؓ (م ۲۳۲ھ) نے فقہ امام مالکؓ کی بھرپور نمائندگی کی اور اس کی ترویج اور اشاعت کا ذریعہ بنے۔

وفات

سیوطیؓ، اور زرقانیؓ کے بقول امام مالکؓ نے گیارہ ربیع الاول ۹۷۱ھ کو داعی اجل کو لبیک کہا۔ بعض نے چودہ، بعض نے گیارہ اور بعض نے دس ربیع الاول تاریخ وفات بیان کی^(۲)۔ آپ نے چھیاٹی سال عمر پائی۔ سانحہ برس مند درس اور منصب افتاء پر فائز رہے۔

۱۔ حیات مالک ص ۸۲

۲۔ نظرۃ عامة فی الفقہ الاسلامی ص ۱۵۸

امام مالکؓ کے اصول اجتہاد

امام مالکؓ نے مدینہ کے فقہائے سبعہ^(۱) سے فقہ حاصل کی، ان کے علاوہ دوسرے اہل علم سے بھی استفادہ کیا۔ فقہ اہل مدینہ کے علاوہ دوسرے علاقوں کی فقہ سے بھی واقفیت حاصل کی، ان کے اصول اور طریق کار کا مطالعہ کیا اور پھر خود دوسروں کو حدیث اور فقہ کی تعلیم دینا شروع کی۔ دور دراز علاقوں سے طالبان علوم آپؑ کی خدمت میں آتے، آپؑ ان کو وہی سکھاتے جو آپؑ نے اپنے بڑوں سے سنا اور سیکھا تھا اور اسی کے مطابق فتوے دیتے۔ اپنے یکھنے اور سننے ہوئے میں سے جواب نہ دے سکتے تو سننے ہوئے میں اس کی نظیر تلاش کرتے اور اس کے مطابق فتوی دیتے۔ کوئی نظیر نہ ملتی تو پھر اجتہاد کرتے اور کتاب اللہ یا سنت رسول اللہ صلی اللہ علیہ وسلم سے کوئی حکم اخذ کرتے۔

امام مالکؓ کا شمار ان محدثین میں ہوتا ہے جنہوں نے تدوین حدیث میں پہلی کی اور احادیث کا ایک ایسا مجموعہ مرتب کیا جو ایک طرف مجموعہ احادیث تھا اور دوسری طرف اس کی حیثیت ایک فقہی کتاب کی بھی تھی اس میں امام مالکؓ نے مختلف فیہ مسائل میں اپنی فقہی آراء کا اظہار کیا۔ درحقیقت اسی کتاب الموطا سے فقہ امام مالکؓ کی بنیاد پڑی۔

الموطا میں امام مالکؓ نے اہل حجاز کی قوی احادیث کو جمع کیا۔ اس کے ساتھ صحابہؓ اور تابعین کے اقوال اور فتاوی جمع کیے۔ اسے فقہی ابواب پر مرتب کیا اور عام مجموع ہائے احادیث سے اس کی ترتیب اور اسلوب مختلف رکھا۔

امام مالکؓ کو یہ شرف ملا کہ ان کی دونوں حیثیتیں۔ حدیث اور فقیرہ۔ اہل علم کے نزدیک تعلیم کی گئیں۔ امام ابوحنیفہؓ کو جمہور اہل علم نے ایک فقیرہ اور مجتہد کی حیثیت سے توبے جھوک مانا اور اس کے معترض ہوئے کہ رائے اور اجتہاد کی وادی میں ان کے قدم سب سے آگے ہیں، مگر انہیں ایک حدیث ماننے میں بہت سے اہل علم تذبذب کا شکار ہو گئے۔ امام احمد بن حنبلؓ کی صورت حال امام ابوحنیفہؓ سے

۱۔ مدینہ کے فقہائے سبعہ کے نام یہ ہیں: سعید بن میتہ، عروۃ بن ذیہر، قاسم بن محمد بن ابی بکر، ابو بکر بن عبد الرحمن بن الحارث، عبد اللہ بن عبد اللہ بن عقبہ، بن مسعود، خارجہ بن زید اور سلیمان بن یسار۔ بعض علماء نے فقہائے سبعہ میں ابو بکر بن عبد الرحمن بن الحارث گئی بجائے سالم بن عبد اللہ بن هرگاذ کر کیا ہے۔ (دریں)

مختلف ہوئی۔ ان کو جلیل القدر محدث تو سب نے مانا لیکن فقیہ و مجتہد مانے سے بعض اہل علم نے انکار کر دیا۔ بات صرف ترجیح تک رہی۔ بعض نے کہا کہ علم حدیث میں ان کا اشتغال زیادہ تھا۔ ان کی نظر مجددی کے درس حدیث پر تھی۔ الموطا کو بھی انہوں نے مجموعہ حدیث جانا۔ جن حضرات نے ان کے اصول اجتہاد پر غور کیا اور دیکھا کہ امام ابوحنیفہ قیاس سے آگے بڑھ کر احسان اور عرف و عادت کو مصدرِ تشريع بناتے ہیں، امام مالک بھی ان سے کچھ زیادہ پیچھے نہیں۔ وہ اسی احسان کو مصالح مرسلہ کے نام سے استنباط احکام کی بنیاد تسلیم کرتے ہیں، یہاں تک کہ علامہ ابن قتیبہ نے ان کو فقہائے اہل رائے میں شمار کیا^(۱)۔

کیا امام مالک اہل الرائے تھے؟

امام مالک کو اہل الرائے میں شمار کرنے کی وجہ یہ ہو سکتی ہے کہ اس وقت ججاز میں رائے ان اصطلاحی معنی میں مستعمل نہیں تھی جن میں بعد کے ادوار میں ہوئی۔ رائے کے معنی تھے سمجھنا اور خوبی کے ساتھ پالینا، نہ کہ فقہی احکام کے اخراج میں عقل کو کام میں لانے کی قوت۔ اس کی وضاحت خود امام مالک نے کی۔ انہوں نے ایک سوال کے جواب میں فرمایا:

”رائے سے میری مراد اپنی رائے قطعاً نہیں ہے بلکہ اس سے مراد ان اہل علم و فضل اور قابل اقتداء آئندہ سے سامع ہے جن سے میں نے علم حاصل کیا ایسے بزرگوں کے علم کو میں نے اپنی رائے سے تعبیر کیا ہے۔ درحقیقت ہم نے یہ رائے صحابہ کرام سے درافت کیا ہے۔ چنانچہ یہ میری رائے نہیں ہے بلکہ آئندہ سلف کی ایک جماعت کی رائے ہے۔ جب میں الامر المجتمع علیہ کہتا ہوں تو اس سے مراد وہ قول ہوتا ہے جس پر اہل علم و فقہ کا بغیر کسی اختلاف کے اجماع ہو۔

جب میں الامر عندنا کہتا ہوں تو اس سے مراد وہ بات ہوتی ہے جس پر ہمارے ہاں لوگوں کا عمل ہو، جس کے مطابق احکام جاری ہوتے ہوں اور جسے عالم و جاہل سب جانتے ہوں۔ جس چیز کے بارے میں بیلاندا کہتا ہوں تو

اس سے مراد وہ چیز ہوتی ہے جسے میں اقوال علماء میں سے پسند کرتا ہوں۔ میں

اپنے اجتہاد میں اہل مدینہ کی رائے سے باہر قدم نہیں رکھتا،^(۱)

امام مالکؓ نے امام شافعیؓ کی طرح باقاعدہ اصول اجتہاد نہ مرتب کیے اور نہ اس بارے میں الگ سے کوئی رسالہ لکھا، بلکہ وہ اس معاملے میں امام ابوحنیفہؓ کے نقش قدم پر چلے۔ استنباط احکام کے جو اصول اور طریقے اہل علم و فقہ میں رانج ہو چکے تھے امام مالکؓ نے اپنے ہم عصر امام ابوحنیفہؓ کی طرح ان سے بھر پور استفادہ کیا اور انہیں کام میں لا تے ہوئے ان معاملات اور مسائل کے احکام معلوم کیے جن کی نشان دہی کتاب اللہ اور سنت رسول صلی اللہ علیہ وسلم کے نصوص سے نہیں ہوتی تھی۔

فقہ امام مالکؓ کے ترجمان قاضی عیاضؓ، امام مالکؓ کے اصول اجتہاد کی بحث میں لکھتے ہیں:

”امام مالکؓ کے ادله بڑے مربوط اور طریق اجتہاد انتہائی عقلی اور منطقی ہے۔ وہ کتاب اللہ کو دوسرے تمام آئمہ مجتہدین کی طرح سب سے مقدم رکھتے تھے۔ کتاب اللہ سے استدلال کے بارے میں ان کا طریق کاریہ تھا کہ وہ نصوص قرآن کو اذلیت دیتے، پھر ظواہر کو لیتے اور تیرے درجے میں مقایم سے استدلال کرتے۔“^(۲)

”کتاب اللہ کے بعد سنت رسول صلی اللہ علیہ وسلم کو مصدر تشریع مانتے ہیں۔

سنت کو دلیل اور مصدر تشریع مانتے ہیں میں بھی ان کا موقف بڑا اصولی اور منطقی

ہے۔ ہر قول رسول صلی اللہ علیہ وسلم اور عمل رسول صلی اللہ علیہ وسلم کو وہ ایک

درجہ پر نہیں رکھتے۔ احادیث کو سند کے اعتبار سے اصولیین نے جن اقسام میں

تقسیم کیا ہے، اس کو ملحوظ رکھتے ہیں۔ سنت میں وہ خبر متواتر کو اذلیت دیتے

ہیں، پھر خبر مشہور، اس کے بعد خبر واحد۔ پھر احادیث میں بھی انہی تین مراتب

کو معتبر مانتے ہیں جنہیں کتاب اللہ میں معتبر مانا تھا، یعنی پہلے نصوص، پھر

ظواہر اور اس کے بعد مقایم سے استدلال کرتے ہیں،^(۲)

۱۔ ترتیب العدادر ۱۷۷، ۱۷۸

۲۔ الاعتصام ۳۱۲

قاضی عیاض (م ۵۳۳ھ) نے امام مالکؓ کے اصول اجتہاد میں کتاب اللہ، سنت رسول اللہ صلی اللہ علیہ وسلم، عمل اہل مدینہ اور قیاس کو ذکر کیا مگر اجماع کا ذکر نہیں کیا۔ اس کی وجہ بظاہریہ معلوم ہوتی ہے کہ اہل مدینہ کے عمل اور اتفاق ہی کو امام مالکؓ اجماع سے تعبیر کرتے ہیں اور ان کے نزدیک فقہائے مدینہ کا اجماع ہی دراصل اجماع ہے۔ اس لیے قاضی عیاضؓ نے الگ سے اجماع کا ذکر نہیں کیا۔ گویا اجماع اور عمل اہل مدینہ ایک ہی چیز کے دونام ہیں۔

تعامل اہل مدینہ اور اجماع فقہائے صحابہؓ سے باہر نہ جانے کے سبب امام مالکؓ کے بارے میں بعض اہل علم نے یہاں تک کہا کہ امام مالک نے اپنی فقہ میں اپنے آپ کو فقہائے مدینہ کا ایک حد تک تابع کر لیا تھا کہ بعض لوگوں کو یہ خیال پیدا ہوا کہ وہ پچھلوں کے مقلد تھے^(۱)۔

قاضی عیاضؓ اور دوسرے علمائے اصول نے فقہ امام مالکؓ کے جو اصول بیان کیے ہیں ان کی ترتیب کچھ اس طرح ہے:

- | | | |
|--------------------|-------------------------------------|-----------------|
| ۱- کتاب اللہ | ۲- سنت رسول اللہ صلی اللہ علیہ وسلم | ۳- اجماع صحابہؓ |
| ۴- اجماع اہل مدینہ | ۵- قیاس | ۶- قول صحابی |
| ۷- مصلحت مرسلہ | ۸- عرف و عادات | ۹- ستر و رائع |
| ۱۰- استصحاب | ۱۱- استحسان | |

علامہ شاطبیؒ (م ۷۹۰ھ) نے فقہ امام مالکؓ کے اصول کو صرف چار میں منحصر کر دیا۔ الکتاب، السنۃ، اجماع اور رائع۔ عمل اہل مدینہ اور قول صحابی کو انہوں نے سنت میں شمار کیا اور کہا کہ یہ سنت سے الگ کوئی چیز نہیں ہے۔ باقی دوسرے ادله کو رائع کے زمرے میں رکھا کیونکہ وہ رائے ہی کی مختلف صورتیں ہیں^(۲)۔

کتاب اللہ کے بارے میں امام مالکؓ کا نقطہ نظر

کتاب اللہ کے بارے میں امام مالکؓ بھی بحث و ترجیح میں نہیں پڑے۔ ان کا کہنا تھا کہ

۱- الاعتراض ار ۳۸۳

۲- المستحبی ار ۳۸۳

اگر کوئی شخص قرآن حکیم کے بارے میں کسی سے مناظرہ اور مجادلہ کرتا ہے تو وہ اپنا ہے جیسے کہ وہ اس چیز میں کمی بیشی کا ارادہ کرتا ہے جو حضرت محمد رسول اللہ صلی اللہ علیہ وسلم پر اللہ کی طرف سے نازل ہوئی۔

ان سے ایسی بھی کوئی روایت نہیں جس سے یہ معلوم ہوتا ہو کہ انہوں نے اس بارے میں کوئی رائے دی ہو کہ قرآن لفظ اور معنی دونوں کے مجموعہ کا نام ہے یا صرف معنی کا۔ ان کا مسلک جمہور علماء کے مطابق یہی تھا کہ قرآن لفظ اور معنی دونوں کے مجموعہ کا نام ہے۔ بلکہ اس سے بھی آگے بڑھ کر وہ یہ کہتے تھے کہ یہ اجتماعی مسئلہ ہے۔ اسی بناء پر ان کا عقیدہ تھا کہ نماز میں متن قرآن پڑھنا ضروری ہے، اگر کوئی قرآن کا ترجمہ پڑھے گا تو نماز فاسد ہو جائے گی۔

امام ابوحنیفہ اور ان کے تلامذہ کی طرح امام مالکؓ کا مسلک بھی یہی ہے کہ کتاب اللہ میں سب سے مقدم اس کے نص کو رکھا جائے گا، اس کے بعد ظاہر کو لیا جائے گا۔ اس کا مطلب یہ ہوا کہ امام مالکؓ بھی امام ابوحنیفہؓ کی طرح نص اور ظاہر کے درمیان فرق کرتے ہیں اور نص کو ظاہر پر ترجیح دیتے ہیں^(۱)۔

شاہ ولی اللہ دہلویؒ (۱۷۶۲ء) کا کہنا ہے کہ امام مالکؓ کی فقہ کی بناء کتاب اللہ کے بعد سنت رسول صلی اللہ علیہ وسلم پر ہے۔ حدیث خواہ مند ہو یا مرسل۔ اس کے بعد حضرت عمرؓ کے قضایا (فیصلوں) پر، اس کے بعد حضرت عبد اللہ بن عمرؓ کے عمل اور ان کے فتاویٰ پر، اس کے بعد دوسرے صحابہؓ اور فقہاء مدینہ پر^(۲)۔

سنت کے بارے میں امام مالکؓ کا نقطہ نظر

سنت کے بارے میں امام مالکؓ کا موقف یہ ہے کہ وہ امکانی حد تک اسے قیاس پر ترجیح دیتے ہیں۔ سنت سے اخذ احکام کے جب تمام دروازے بند ہو جائیں پھر وہ رائے اور اجتہاد کی طرف متوجہ ہوتے ہیں۔ احادیث میں اگر انہیں حدیث مرسل یا حدیث موقوف بھی مل جائے تو وہ اس

۱۔ المسؤی شرح موطا (مقدمہ)

۲۔ حوالہ بالا

پر اپنے مسلک کی بناء قائم کر لیتے ہیں، اجتہاد نہیں کرتے جتنی کہ اگر انہیں کسی صحابی کا کوئی قول، فتویٰ یا فیصلہ مل جائے تو وہ اسے بھی قبول کر لیتے ہیں اور قیاس سے گرینز کرتے ہیں۔

مرسل اور موقوف حدیث پر عمل کے بارے میں فقهاء کے درمیان اختلاف ہے۔ جمہور علماء اور فقهاء اور بطور خاص امام مالک، امام ابو حنیفہ اور ان دونوں کے تلامذہ اور اکثر تبع تابعین ان پر عمل کرنے کو صحیح جانتے ہیں۔ ان کے نزدیک حضرت عمر فاروقؓ، دوسرے اکابر صحابہؓ اور اہل مدینہ میں سے تابعین کی جماعت سے استدلال کرنا درست ہے۔

امام مالکؓ اسی مسلک پر قائم اور عامل ہیں۔ ان کے نزدیک کسی حدیث کا مرسل یا موقوف ہونا اس کی صحت کے منافی نہیں۔ اس اعتبار سے امام ابو حنیفہؓ ان کے اصحاب، تبع تابعین اور خود امام مالکؓ کے نزدیک الموطأ ساری صحیح ہے اور مرسل و موقوف احادیث کی شمولیت سے اس کی صحت اور درجہ استناد پر کوئی اثر نہیں پڑتا^(۱)۔

خبر واحد کے بارے میں امام مالکؓ کا روایہ یہ ہے کہ وہ اس بات کی قید لگاتے ہیں کہ وہ عمل اہل مدینہ کے خلاف نہ ہو۔ اگر خبر واحد عمل اہل مدینہ کے خلاف ہو تو وہ خبر واحد کو چھوڑ دیتے ہیں اور عمل اہل مدینہ کو ترجیح دیتے ہیں۔ اس کی وجہ یہ بیان کرتے ہیں کہ اہل مدینہ سنت نبوی کو سب سے زیادہ جانے والے ہیں۔ ان کا عمل اگر خبر واحد کے خلاف ہے تو اس کا مطلب یہ ہے کہ وہ حدیث منسوخ ہو چکی ہے، ورنہ اہل مدینہ کا عمل اس کے خلاف نہ ہوتا بلکہ اس کے مطابق ہوتا۔ نیز امام مالکؓ اہل مدینہ کے عمل کو اس درجہ میں مانتے ہیں جیسے ایک جماعت دوسری جماعت سے روایت کر رہی ہو۔ ایک جماعت کی دوسری جماعت سے روایت یقیناً خبر واحد سے زیادہ قوی ہے اور اس بات کی زیادہ مستحق ہے کہ اسے خبر واحد پر مقدم رکھا جائے اور حکم کی بنیاد بنا یا جائے۔

ابن رشد^(۲) (م ۵۹۵ھ) کہتے ہیں کہ امام مالکؓ نے بعض اخبار آحاد کو صرف اس بنیاد پر رد کر دیا کہ وہ عمل اہل مدینہ کے خلاف تھیں یا یوں کہیے کہ عمل اہل مدینہ ان کے خلاف تھا^(۳)۔

۱۔ بدایۃ المجنهد ۱۶۸/۱

۲۔ اعلام المؤمنین ۸۳/۳

اہل مدینہ کے بارے میں امام مالک " کا موقف

امام مالک " اہل مدینہ کے عمل اور فقہائے مدینہ کے اجماع ہی کو جھٹ کھٹتے تھے، جبکہ دوسرے تمام فقہاء ان کی اس رائے سے متفق نہ تھے۔ اس سلسلے میں امام لیث بن سعد (م ۷۵۷ھ) نے انہیں جو مفصل خط لکھا وہ بڑی اہمیت کا حامل ہے۔ یہ خط اس خط کے جواب میں ہے جو ابتدأ ان کو امام مالک " نے لکھا تھا۔ اس کے حوالے ملتے ہیں، پورا متن دستیاب نہیں۔ امام لیث بن سعد " کے خط کا متن حافظ ابن قیم (م ۷۵۷ھ) نے علام الموقعین میں نقل کیا ہے۔

امام لیث بن سعد " لکھتے ہیں:

"آپ کے علم میں یہ بات آئی ہے کہ میں یہاں ایسے فتاویٰ دیتا ہوں جو آپ کے یہاں کی عام جماعت کے خلاف ہیں۔ اس سلسلے میں مجھے آپ نے اللہ سے ڈرنے کی تلقین کی ہے۔ آپ کی تحریر نے مجھے پروہی اثر کیا جس کی آپ کو امید تھی۔ میرے علم میں کوئی ایسا شخص نہیں ہے جو شاذ اور منفرد فتاویٰ کو مجھ سے زیادہ مکر وہ بجھتا ہو، علمائے مدینہ کی مجھ سے زیادہ عزت و تو قیر کرتا ہو اور مجھ سے زیادہ ان کے متفق علیہ کو قبول کرنے والا ہو۔ والحمد لله رب العالمین الذي لا شريك له۔ آپ نے جو یہ لکھا کہ نبی علیہ السلام نے مدینہ میں قیام فرمایا، صحابہ کے سامنے وہاں آپ پر قرآن نازل ہوا، آپ نے انہیں قرآن کی تعلیم دی اور اس کی تشریح و توضیح کی تو واقعی ایسا ہی ہے۔ لیکن آپ نے جو قرآن حکیم کی اس آیت سے استدلال کیا ہے:

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالذِينَ
اتَّبَعُوهُمْ بِالْإِحْسَانِ رَحْمَةً اللَّهِ عَنْهُمْ فَرَضُوا عَنْهُمْ
وَأَنْهَذُلَّهُمْ جَهَنَّمَ تَخْرِيَّ تَخْرِيَّ الْأَنْهَارِ خَالِدِينَ فِيهَا أَبَدًا

ذَلِكَ الْفَوْزُ الْغَلِيلِ [العزبة ۹: ۱۰۰]

جن لوگوں نے دین میں پہلی، مہاجرین اور انصار میں سے اور پھر جنہوں نے نیکوکاری کے ساتھ ان کی پیروی کی، اللہ نے ان کے لیے ایسے باغات تیار کر رکھے ہیں جن کے نیچے نہریں بہر رہی ہیں، وہ ہمیشہ ان میں رہیں گے۔ یہ بہت بڑی کامیابی ہے۔

ان سابقین اولین میں بہت سے لوگ اللہ کی رضا کی تلاش میں جہاد کے لیے نکلے، انہوں نے بستیاں بسائیں، چھاؤنیاں قائم کیں، دوسرے علاقے کے لوگوں سے ان کا ربط و ضبط ہوا، انہوں نے اللہ کی کتاب اور حضور صلی اللہ علیہ وسلم کی سنت کی انہیں تعلیم دی۔ جو کچھ حضور صلی اللہ علیہ وسلم سے سیکھا تھا، وہ انہیں سکھایا۔ ہرستی اور ہر چھاؤنی میں ایک ایسی جماعت قائم ہو گئی جو کتاب اللہ اور سنت رسول اللہ صلی اللہ علیہ وسلم کی بہترین معلم تھی۔ جن مسائل اور حادث کا حکم قرآن اور سنت میں نہ تھا، اس میں وہ اپنی رائے سے اجتہاد کرتے تھے، جس کی ابتداء خلافائے راشدین نے کی تھی۔ ان کی آراء اور اجتہادات کے خلاف ہمیں جب تک کوئی حکم نہ ملے تو کوئی وجہ نہیں کہ ہم ان پر عمل نہ کریں اور اپنے آپ کو ایک شہر کے علماء تک محدود کر لیں۔“

عمل اہل مدینہ سے کیا مراد ہے اور اس بارے میں امام مالک ”کا اپنا موقف کیا ہے، وہ اہل مدینہ سے کس طبقہ کو مراد لیتے ہیں؟ اس میں ان کی دورائیں منقول ہیں، ایک تو یہ کہ عمل اہل مدینہ سے فقہائے مدینہ کا عمل مراد ہے لیکن راجح اور مشہور رائے یہ ہے کہ اس میں فقہاء اور غیر فقہاء کی قید نہیں۔ جس بات پر بھی مدینہ کے لوگ جمع ہو جائیں وہ جمت ہے^(۱)۔

راجح کے بارے میں امام مالک ”کا موقف

راجح کے بارے میں بھی امام مالک ”نے عمل اہل مدینہ کو مرکزی حیثیت دی ہے۔ امام غزالی ”(۵۰۵ھ) فرماتے ہیں کہ امام مالک ”کے نزدیک صرف اہل مدینہ کا اجماع جمت ہے، وہ

اہل مدینہ کے علاوہ کسی اور عالم اور فقیہ کو اس میں شامل نہیں کرتے۔ اپنی کتاب الموطا میں مختلف موقع پر جب وہ یہ کہتے ہیں کہ ہمارے نزدیک متفق علیہ امر یہ ہے، تو اس سے اہل مدینہ کا اجماع مراد ہوتا ہے^(۱)۔

یہ بات بھی کہی گئی کہ هذا هو الامر المجتمع عليه عندنا سے مراد یہ ہے کہ کسی امر پر اہل علم اور اہل فقہ اس طرح متفق ہو گئے ہوں کہ کوئی اختلاف کرنے والا نہ ہو^(۲)۔

جس امر پر اہل مدینہ کا اجماع ہو، اسے امام مالک[ؓ] بلا شک و شبہ جحت لازمہ سمجھتے ہیں، نیز عمل اہل مدینہ سے استدلال کرتے ہیں، لیکن ان صورتوں کے علاوہ ایک صورت یہ بھی ہے کہ خود اہل مدینہ کے عمل میں اختلاف ہو، مدینہ میں مقیم صحابہؓ، تابعین اور اہل علم کی آراء کسی معاملے میں مختلف ہوں تو ان کا موقف یہ ہے کہ وہ ان آراء سے باہر نہیں جاتے، انہی میں سے کسی ایک رائے کو ترجیح دے لیتے ہیں اور اس رائے اور عمل کو ترجیح دیتے ہیں جسے قرآن یا سنت سے نسبتاً زیادہ قریب سمجھتے ہیں^(۳)۔

قیاس کے بارے میں امام مالک کا موقف

امام مالک[ؓ] پچاس سال سے زیادہ مندوسر پروفائز رہے۔ سائل کے علم اور ان کے احکام معلوم کرنے کی خاطر دور راز علاقوں سے لوگ ان کی خدمت میں حاضر ہوتے تھے۔ صورت حال یہ تھی کہ جیسے جیسے زمانہ آگے بڑھ رہا تھا، سائل میں بھی اضافہ ہوتا جا رہا تھا۔ ہر روز ایک نیا حادثہ اور واقعہ پیش آتا اور لوگ اس کا حکم معلوم کرنے کے لیے مضطرب اور بے چین ہوتے۔ ان حالات میں امام مالک[ؓ] جیسے محدث اور فقیہ کے لیے ضروری تھا کہ وہ لوگوں کی رہنمائی کریں۔ امور دین میں بھرپور رہنمائی اس وقت تک ممکن نہ تھی جب تک قرآن و سنت کے نصوص پر وسیع نظر نہ ہو۔ ان کے قریب و بعید مقاصد کا علم ہو، مقاصد شریعت سے آگاہی ہو اور اقوالی صحابہؓ پر گہری نظر ہو۔ امام مالک[ؓ]

۱۔ ترتیب المدارک ۳۲۱

۲۔ مناهج الاجتہاد ص ۶۳۵

۳۔ حوالہ بالا ص ۶۳۷

ان سب امور کے جامع تھے۔ نوبہ نو مسائل نے ایک فقیہ کو مجبور کر دیا تھا کہ وہ عام لوگوں کو ان مسائل کے احکام سے بھی آگاہ کریں جن کا ذکر نہ نصوص میں ہے اور نہ صحابہؓ کے اقوال، فتاویٰ اور قضاۓ یا نے ان کی نشان دہی کی ہے۔ غیر نصوص احکام معلوم کرنے کے لیے قیاس کو اختیار کرنا پڑا۔

امام مالکؓ جب کسی مسئلے میں نہ کتاب و سنت سے کوئی نص پاتے، نہ اس بارے میں اجماع ہوتا، نہ کسی صحابی یا تابعی کا کوئی قول یا فتویٰ ملت اتو پھروہ اپنی رائے سے اجتہاد کرتے تھے۔ امام مالکؓ نے اجتہاد بالرائے کے متعدد طریقوں کو اپنایا تھا، ان میں وہ قیاس کو کثرت سے استعمال کرتے تھے، حتیٰ کہ انہوں نے بعض ایسے مسائل میں بھی قیاس کیا جن میں اہل مدینہ کا اجماع تھا یا صحابہؓ کے فتاویٰ منقول تھے۔ وہ قیاس میں اس حد تک توسعہ کے قائل تھے کہ صرف نصوص سے ثابت شدہ احکام ہی پر قیاس نہیں کرتے تھے بلکہ ان احکام پر بھی قیاس کرتے تھے جو اولاً قیاس کے ذریعے مستبط ہوتے تھے۔ وہ فروع میں کسی ایک فرع میں قیاس کرتے ہیں اور جب اس میں قیاس مکمل ہو جاتا ہے تو پھر علت کے اشتراک اور مشابہت کی بناء پر دوسری فرع میں بھی قیاس کرتے ہیں۔

قیاس کا دائرہ امام مالکؓ نے یہاں تک وسیع کیا کہ حدود و کفارات میں بھی قیاس کے قائل ہوئے بشرطیکہ اس کے معنی اور علت سمجھ میں آتے ہوں، حالانکہ فقہاء احناف، جن کی فقہ، الرائے کہلاتی ہے، حدود و کفارات میں قیاس سے گریز کرتے ہیں، خواہ ان کے معانی اور اسہاب و علل سمجھ میں آتے ہوں یا نہ آتے ہوں^(۱)۔

اسخان کے بارے میں امام مالک نے فرمایا کہ علم کے دس حصوں میں سے نو حصے اسخان ہے^(۲)۔

مصالح مرسلہ کے بارے میں امام مالکؓ کا موقف

مصلحت مرسلہ بھی امام مالکؓ کے نزدیک مصادر شریعت میں سے ایک مصدر ہے۔ امام مالکؓ اس کے مانند والوں اور اس کے ذریعے پیش آمدہ مسائل کا حل معلوم کرنے میں سرفہرست

۱۔ المواقفات فی اصول الشریعة ۱۸۷۳

۲۔ المدخل للفقه الاسلامی ص ۱۰۳

ہیں۔ ان کا کہنا ہے کہ شریعتِ اسلامیہ سراسر مصلحت ہے۔ اگر اس میں لوگوں کی مصلحتوں اور منفعتوں کو ملحوظ نہ رکھا جائے تو اس کا بنیادی مقصد فوت ہو جائے گا۔ امام مالکؓ اگرچہ مصالح مسلمانوں کو کثرت سے استعمال کرتے ہیں لیکن بے قید طریقے سے نہیں، کچھ قیدیں اور شرطیں لگاتے ہیں تاکہ ان کے سبب وہ درجہ استناد حاصل کر سکیں اور ان پر اعتماد کیا جاسکے۔ مثلاً:

۱۔ ملائمت یعنی مصلحت شارع کے مقاصد کے ساتھ ہم آہنگ ہو۔ کسی اصول کے مخالف نہ ہو اور اس کے احکام کے مآخذ میں سے کسی مآخذ کے منافی نہ ہو۔ بلکہ یہ مصالح کی اس جنس سے ہو جس کا حصول شارع کا مقصود ہے یا کم از کم اس کے قریب تر ہو۔ بالکل نامانوس، نادر اور بہت بعید نہ ہو۔

۲۔ اپنی ذات سے بھی قابل فہم ہو، اس طرح کہ اگر عقل سليم کے سامنے پیش کیا جائے تو وہ اسے قبول کر لے۔

۳۔ اس پر عمل کرنا انتہائی ضروری تحفظ کے لیے ہو یا تنگی دور کرنے کے لیے۔
ان شرائط کے ساتھ اس میں اس شرط کا اضافہ بھی ضروری ہے کہ جس مصلحت پر حکم کی بنیاد رکھی جا رہی ہے وہ حقیقی مصلحت ہو اور عامہ مسلمین کی ہو، خاص فرد یا خاص افراد کی مصلحت نہ ہو۔
اس سے کسی خاص فرد یا مخصوص افراد کا فائدہ مقصود نہ ہو^(۱)۔

عرف و عادت کے بارے میں امام مالکؓ کا موقف

امام مالکؓ نے اصحاب اور عرف کو بھی تسلیم کیا ہے۔ عرف کے بارے میں ان کا موقف یہ ہے کہ وہ نصی قطعی کے نہ ہونے کی صورت میں اس کا اعتبار کرتے ہیں۔ اسی کے ذریعے وہ عام کی تخصیص اور مطلق کی تقيید کو جائز سمجھتے ہیں۔ جن احکام کا موارد معاشرہ کے عرف و عادت پر ہے وہ عرف و عادت کے تغیر سے بدل جاتے ہیں، جیسا کہ فقہاء احناف کا مسلک ہے۔

امام مالکؓ کے اصول اجتہاد اور اسلوب اجتہاد کے بارے میں یہ ہاتھ کبھی جاسکتی ہے کہ فقہ شافعی اور فقہہ ضبلی کے بال مقابل اس میں اجتہاد بارائے کامیدان زیادہ وسیع ہے۔ اسی کے باوجود

ان کی خوبی یہ ہے کہ سنت اور اس کے مختلف طریقوں کے تمک اور استدلال میں بھی ان کے قدم بہت مضبوط ہیں۔

امام مالکؓ کی ایک خوبی یہ بھی ہے کہ انہوں نے اپنے آپ کو تعصب سے دور رکھا۔ وہ ہمیشہ یہی کہتے رہے کہ ”اس بات پر نظر رکھو کہ اس دین کا منشاء کیا ہے اور ہم اسے کس طرح پورا کر سکتے ہیں۔ میں ایک انسان ہوں، مجھ سے ہر لمحہ غلطی کا امکان ہے، میری رائے اور اجتہاد میں کوئی بات قرآن اور سنت کے خلاف دیکھو تو اسے چھوڑ دو“^(۱)۔

مالکی مسلک کی ترویج و اشاعت، حلقة اثر

مذینہ نزولی وحی الہی کا مقام اور اہل سنت کا گھوارہ تھا۔ وہاں ایک قسم کا مدرسہ (School) (thought) of قائم ہوا جو مدرسہ اہل ججاز یا مدرسہ اہل مدینہ کے نام سے مشہور ہوا۔ اس کی بنیاد حضرت عمرؓ کے بیٹے حضرت عبداللہ، حضرت زید بن ثابتؓ، حضرت عبداللہ بن عباسؓ اور حضرت عائشۃؓ کے دور میں پڑی۔ صحابہؓ کے بعد اس مدرسہ میں جو محدث اور فقیہ ان کے جانشین ہوئے ان میں سعید بن میتبؓ (م ۹۱ھ)، عروہ بن الزبیرؓ (م ۹۲ھ) قاسم بن محمدؓ (م ۱۰۱ھ)، ابو بکر بن عبدالرحمنؓ (م ۹۳ھ) سلیمان بن یسuarؓ (م ۱۰۷ھ) اور خارجہ بن زیدؓ (م ۱۰۰ھ) نمایاں ہیں^(۲)۔

اس طبقہ فقہاء کے بعد مدینہ منورہ جہاں رسول اللہ صلی اللہ علیہ وسلم ہجرت کر کے تشریف لائے تھے اور جسے آپؓ کے دارالہجرت ہونے کا شرف حاصل تھا، حدیث کی مرکزی درس گاہ بن گیا۔ یہیں سے امام مالکؓ کے فقیہی مسلک کی ابتداء ہوئی۔ اولًا آپؓ کا مسلک ججاز میں پھیلا۔ ایسا ہونا ایک طبعی امر تھا کیونکہ مدینہ ہی میں آپؓ نے درس و تدریس کی ابتداء کی اور اسی کو فقہ و اجتہاد کا مرکز بنایا۔ پوری زندگی مدینہ میں گزاری اور حج کے علاوہ کبھی مدینہ سے باہر قدم نہیں رکھا۔ اس لیے ان کی فقہ کی ترویج و اشاعت سب سے پہلے مدینہ میں ہوئی اور آہستہ آہستہ ان کا فقیہی مسلک پورے

اس کی ایک بنیادی وجہ تو ان کی مجلس درس ہے۔ مسجد نبوی میں ان کے درس حدیث کو جو قبول عام حاصل ہوا وہ اس دور میں کسی بھی محدث کا حصہ نہ بن سکا۔ پھر یہ مجلس درس اپنی پوری شان و شوکت کے ساتھ نصف صدی سے بھی کچھ زیادہ عرصے تک قائم رہی اور قریب و بعید کے بے شمار لوگوں نے آپ کی مجلس درس حدیث سے استفادہ کیا۔

دوسری بنیادی وجہ ان کی مشہور تالیف الموطا ہے جو مدینہ ہی میں مرتب و مدون ہوئی اور جس کا دور تدوین ۱۳۰ھ - ۱۳۰ھ کا درمیانی عرصہ ہے۔ الموطا مالکی فقہ کی نہ صرف یہ کہ خشت اول ہے بلکہ فقہ مالکی میں اس کی حیثیت مرکزی بھی ہے۔ امام مالکؓ کے اجتہادات الموطا ہی کے ذریعے اہل علم تک پہنچے۔ کم و بیش یہی دور فقه حنفی کی تدوین کا ہے۔ امام ابوحنیفہؓ ۱۲۳ھ میں تدوین فقہ سے فارغ ہوئے لیکن انہوں نے تدوین فقہ کا تمام کام کوفہ میں کیا۔ اس لیے ابتدائی مرحلے میں فقہ مالکی اور فقه حنفی میں تکرار و کی کوئی صورت پیدا نہیں ہوئی^(۲)۔

امام مالکؓ کے تلامذہ اور ان سے برادر است علم حاصل کرنے والوں کا حلقہ بہت وسیع ہے اور وسعت کے ساتھ ساتھ اس میں تنوع بھی ہے۔ اس طبقے پر نظر ڈالنے سے حیرت ہوتی ہے کہ مختلف سمت و جہت، مختلف علوم کے ماہر اور مختلف ذوق کے ماہر ایک ہی مرکز کے گرد کس طرح جمع ہو گئے تھے۔ امام مالکؓ سے استفادہ کرنے والوں میں مفتر، محدث، فقیہ، مجتہد، فلسفی حتیٰ کہ حکام اور سلاطین تک شامل ہیں۔

امام مالکؓ کا فقہی مسلک سب سے پہلے چاز میں پھیلا لیکن اس کے باوجود اسے اپنی ابتداء اور نشوونما کے مرکز میں ثبات و دوام حاصل نہ ہو سکا۔ اس صورت حال کو قاضی عیاض^(۳) (۵۲۲ھ) اس طرح بیان کرتے ہیں:

”یہ عظیم الشان فقہی مسلک چاز کے شہروں میں پھیلا اور پورے علاقے میں چھا

۱۔ مالک، حیاته و عصرہ، آراء و فقہ ص ۳۳۳ و مابعد

۲۔ الامامة والسياسة ۱۵۵/۲

گیا۔ دوسرے آئندہ اور فقہاء کی آراء کو اس نے مغلوب کر دیا اور ایسا ہونا ایک طبعی امر تھا۔ اس لیے کہ یہ مسلک جاز ہی میں پیدا ہوا اور یہیں پر وان چڑھا اور بطور خاص فقہائے مدینہ کی آراء اور ان کے اجماع کو اس میں بنیادی حیثیت دی گئی اور انہی کے طریقہ پر اس میں استنباط کیا گیا۔ لیکن حالات کی تبدیلی اور تغیر نے اس صورت حال کو متاثر کیا۔ اس مسلک کے لیے کئی دور اضھال کے آئے۔ یہاں تک کہ لوگوں نے کہا کہ ایک زمانہ ایسا آیا کہ مدینہ میں بھی مالکی مسلک کا کوئی فقیہ اور مجتہد باقی نہ رہا^(۱)۔

مدینہ میں امام مالکؓ کے سب سے بڑے شاگرد عبد الملک بن عبدالعزیز بن عبد اللہ بن ابی سلمہ المابثونؓ (م ۲۱۲ھ) ہیں۔ علامہ ابن ماجھونؓ فقیہ و فتح تھے۔ ان سے پہلے مدینہ میں فتوے کا دار و مداران کے والد پر تھا۔ ان کی وفات کے بعد علامہ ابن ماجھونؓ پر رہا۔ اپنے دور میں اہل مدینہ کے مفتی رہے۔ امام مالکؓ کے بہت سے تلامذہ نے ان سے استفادہ کیا۔ علامہ حکونؓ (م ۲۳۰ھ) ان کے بڑے مدارج تھے۔ علامہ ابن ماجھونؓ مدینہ میں فقہ مالکی کی پذیرائی کا ایک موثر ذریعہ بنے۔

جاز کے بعد فقہ امام مالکؓ کی ترویج و اشاعت مصر میں ہوئی۔ مصر میں اس فقہ کے تعارف کا اولین ذریعہ کون بنا؟ اس میں آراء اور اقوال مختلف ہیں۔ بعض مورخین نے کہا کہ مصر میں مالکی فقہ کے اولین تعارف کا ذریعہ ان کے شاگرد عبد الرحمن بن قاسم (م ۱۹۱ھ) بنے۔ یہ الموطا کے روایوں میں ہیں۔ الموطا کا ایک نسخہ انہی کا روایت کردہ ہے۔ مصر میں ان کی بہت قدر و منزلت تھی۔ خود امام مالکؓ ان کے تقویٰ اور علم و فضل کے قدر وان تھے۔ ایک روز ان کی مجلس میں علامہ ابن قاسمؓ کا ذکر ہوا اور ان کے بعض ساتھیوں نے ان کے پارے کہا کہ ابن قاسمؓ تو مشک سے بھری ہوئی تحلیل ہے^(۲)۔

ابن فرونؓ (م ۹۹۷ھ) کا دعویٰ ہے کہ امام مالکؓ کی فقہ اور ان کے علم کو جس شخص نے

سب سے پہلے مصر میں متعارف کرایا، وہ عثمان بن حکم جذامی (م ۱۶۳ھ) ہیں^(۱)۔

حافظ ابن حجر (م ۸۵۶ھ) کا کہنا ہے کہ امام مالک کے فقہی مسائل اور ان کی کتاب الموطا کو مصر میں لانے والے اولین اشخاص عبدالرحیم بن خالد بن یزید اور عثمان بن حکم ہیں^(۲)۔

مصر میں مالکی فقہ و علوم کا ذریعہ عبدالرحمن بن قاسم بنے ہوں یا عثمان بن حکم، اس سے کوئی خاص فرق نہیں پڑتا۔ دونوں امام مالک کے براہ راست تلامذہ میں شامل ہیں۔ دونوں کم و بیش چند سال کے فرق سے ایک ہی زمانے میں مصر آئے اور وہاں آ کر تعلیم و تدریس میں مصروف ہو گئے۔ مالکی علوم پہلے ان کے ذریعے مصر میں پھیلے اور پھر ان کے شاگردوں نے بھی یہاں فقہ مالکی کی ترویج و اشاعت میں بھرپور حصہ لیا۔ امام مالک کے تین دوسرے شاگرد عبد اللہ بن وہب (م ۱۹۷ھ)، یحییٰ بن بکیر (م ۲۳۱ھ) اور سعید بن عفیر (م ۲۲۶ھ) بھی مصر میں ان کے علوم کے ملخص اور مؤثر ترجمان و مبلغ ثابت ہوئے۔ یہ تینوں حضرات بھی الموطا کے روایت کرنے والوں میں شامل ہیں۔ ابن وہب^(۳) فرمایا کرتے تھے کہ ”اگر مجھے امام مالک کی صحبت حاصل نہ ہوتی تو میں گمراہ ہو جاتا“۔ ان کے بارے میں کہا گیا ہے کہ وہ امام مالک کے تمام شاگردوں میں سن اور آثار کا سب سے زیادہ علم رکھنے والے تھے۔

یحییٰ بن بکیر نے الموطا امام مالک سے چودہ مرتبہ پڑھنے کی سعادت حاصل کی، الموطا میں جو چالیس حدیثیں ثانی ہیں، انہیں یحییٰ بن بکیر نے ایک رسالہ میں جمع کیا ہے۔ اس رسالہ نے مغرب میں اتنی شہرت و مقبولیت حاصل کی کہ علمائے اندلس جب اپنے شاگردوں کو فراغت کی سند دیتے تھے تو اس رسالہ کو تبر کا پڑھاتے تھے۔ امام محمد بن اسما عیل بخاری (م ۲۵۶ھ) اپنی الجامع الصحیح میں ان سے بلا اساطیر روایت کرتے ہیں^(۴)۔

سعید بن عفیر کا شمار مشاہیر مصر میں ہوتا ہے۔ الموطا کے روایوں میں ہیں۔ امام بخاری

۱۔ کشف الظنون ۲۰۲۲/۲

۲۔ حوالہ بالا

۳۔ الانتقاء ص ۲۸

۴۔ بستان المحدثین (اردو) ص ۳۱

نے ان سے روایت کی ہے۔ علم حدیث کے علاوہ تاریخ، بیرت، ادب اور علم الانساب میں بھی ان کو کمال حاصل تھا۔

المدونۃ الکبریٰ کے نام سے امام مالکؓ کی آراء اور فتاویٰ پر مشتمل جو پہلا مجموعہ مرتب ہوا، اس کا مقام ترتیب و تدوین مصری ہے۔ ابن قاسمؓ جو مصر میں فقہ امام مالکؓ کے پہلے سفیر ہیں، اس مجموعے کے مرتب ہیں۔ یہ بات بھی قابل ذکر ہے کہ حجاز کے علاوہ مصر میں بھی امام مالکؓ کی فدان کی اپنی زندگی ہی میں راجح ہو گئی تھی۔ مشہور مورخ ابن خلدونؓ (م ۸۰۸ھ) نے مغرب میں مالکی مسلمک کی ترویج و اشاعت پر بڑا جامع تبصرہ کیا ہے۔ وہ لکھتے ہیں:

”امام مالکؓ کا فقہی مسلمک مغرب اور اندرس میں پھیلا۔ ان علاقوں کے علاوہ دوسرے علاقوں میں بھی مالکی مسلمک کی ترویج و اشاعت ہوئی۔ ان کی کتابوں اور شاگردوں کے ذریعے پیشتر اسلامی ملکوں میں فقد مالکی کا تعارف ہوا، اگرچہ وہ بہت محدود تھا۔ اس صورت حال کی وجہ یہ ہوئی کہ اندرس اور مغرب کے لوگ عام طور پر سید ہے حجاز جاتے تھے اور وہیں ان کا سفر ختم ہو جاتا تھا۔ مدینہ ان دنوں علم کا مرکز تھا، ہر علاقے کے طالبان علوم اسی سرچشمہ علم سے اپنی پیاس بجھاتے تھے۔ اس لیے اندرس کے لوگوں نے علم و معرفت کی جو بھی خوشہ چینی کی وہ حجاز اور پھر اس میں بھی بطور خاص مدینہ سے کی، عراق یا کسی اور خطے سے انہیں کوئی سرداڑہ نہ تھا۔ امام مالکؓ ہی ان کے شیخ الکل اور امام مجتہد تھے۔ اندرس اور مغرب کے لوگوں نے امام مالکؓ سے استفادہ کیا، پھر ان کی وفات کے بعد ان کے تلامذہ سے کب فیض کیا اور انہی کو اپنا علمی اور دینی پیشوں بنا�ا۔ اندرس اور مغرب میں مالکی مسلمک کی ترویج و اشاعت اور قبول عام کی ایک بنیادی وجہ یہ بھی ہوئی کہ اس علاقے کے لوگ سید ہے سادے اور دیہاتی طرز بود وہاں کے عادی تھے۔ وہ عراق کے مہذب اور پر تکلف معاشرے سے کوسیں دور تھے۔ حجاز میں بھی یہی صورت حال تھی، وہاں بھی لوگ سادہ زندگی سے کو سوں دور تھے۔

گزارتے تھے اور تکلفات سے مانوس نہ تھے۔ اس طرح اہل مغرب و اندرس اور اہل حجاز میں دینی اتحاد و اتفاق اور ذہنی و فکری ہم آہنگی ہو گئی۔ حقیقت یہ ہے کہ مالک مسلک بعد کے ادوار میں تہذیبی رنگ دبو سے دور ہی رہا اور اس نے اپنی سادگی کی قدیم روایت کو برقرار رکھا،^(۱)

پانچوں صدی ہجری میں جب مغرب میں بنی تاشفین کی حکومت قائم ہوئی، مالکی فقہ کا اثر و نفوذ اس علاقے میں اور مضبوط ہو گیا۔ اس کی بنیادی وجہ یہ تھی کہ بنی تاشفین کے امراء اور حکام دین دار اور سادہ طرز بودو باش کے حامل تھے اور تکلف اور تصنیع سے پر ہیز کرتے تھے۔

اس دور میں فقہ امام مالک[ؐ] کا اس حد تک غلبہ ہوا کہ تمام قاضیوں کو اس بات کا پابند کر دیا گیا کہ وہ کسی مفتی اور فقیر سے فتویٰ لیے بغیر کوئی فیصلہ نہ کریں۔ حکومت کے اس حکم اور فیصلے سے مالکی فقہ کی امامت و سیادت میں مزید اضافہ ہوا۔ یہ کہنا مبالغے سے خالی ہو گا کہ باقی آئندہ مثلا شہ کے فقہی مسلک میں سے کوئی بھی مسلک آج تک اندرس اور مغرب میں فقہ امام مالک[ؐ] پر غالب نہیں آسکا^(۲)۔

بعد کے ادوار میں جو اہل علم و فضل مالکی فقہ کے ترجمان بنے اور انہوں نے اپنی گراں قدر تالیفات کے ذریعے اسے زندہ رکھا، ان میں نمایاں نام یہ ہیں: عبد السلام بن سعید تنخی ملقب به سحون (م ۲۳۰ھ) مؤلف المدونۃ الکبریٰ ابو بکر محمد بن عبد اللہ معروف بہ ابن العربی (م ۵۵۳ھ) مؤلف احکام القرآن ابوالولید محمد بن رشد (م ۵۹۵ھ) مؤلف بدایۃ المجتهد و نہایۃ المفتضد).

[ڈاکٹر محمد میان صدیقی]

مصادر و مراجع

- آمدی، ابو الحسن سیف الدین علی بن محمد (م ۲۳۱ھ)، الاحکام فی اصول الاحکام، مطبعة المعارف، القاهرة ۱۹۱۳ء

۱۔ مقدمہ ابن خلدون ص ۳۹۲

۲۔ الانسقاء ص ۳۱۰

- ۱۔ ابن خلدون، عبد الرحمن (م ۸۰۸ھ)، مقدمة ابن خلدون، مطبعة مصطفى محمد، القاهرة
- ۲۔ ابن رشد، ابوالولید محمد بن احمد (م ۵۹۵ھ)، بداية المجتهد و نهاية المقتضى، طبع مصر ۱۹۶۹ء
- ۳۔ ابن عبد البر ابو عمر يوسف بن عبد الله (م ۱۸۲ھ)، جامع بيان العلم، اداره الطباعة المنيرية، مصر
- ۴۔ ابن عبد البر، الانتقاء، مكتبة قدسی، مصر ۱۳۵۰ھ
- ۵۔ ابن قتيبة دینوری، عبد الله بن مسلم (م ۲۷۶ھ)، الامامة والسياسة، المكتبة التجارية، مصر ۱۳۳۷ھ
- ۶۔ ابن قيم جوزیہ، محمد بن الی بکر (م ۷۵۵ھ)، اعلام الموقعين، طبع مکتبۃ الكلیات، القاهرة ۱۹۶۸ھ
- ۷۔ بزدوى، ابو الحسن علی بن محمد بن حسین (م ۳۸۲ھ)، اصول البزدوى، طبع قسطنطینیہ ترکی ۱۳۰۷ھ
- ۸۔ حاجی خلیفہ، مصطفیٰ بن عبد الله (م ۱۰۶۷ھ)، کشف الظنون، طبع استنبول
- ۹۔ ذہبی، شمس الدین محمد عثمان (م ۷۳۸ھ)، تذكرة الحفاظ، طبع حیدر آباد کن، بھارت ۱۹۵۵ء
- ۱۰۔ سیوطی، جلال الدین (م ۹۱۱ھ)، تنویر الحوالک شرح موطا امام مالک، دار احیاء الكتب العربية، القاهرة
- ۱۱۔ شاطبی، ابو سحاق ابراهیم بن موسیٰ (م ۷۹۰ھ)، الاعتصام، مطبع المنار، مصر ۱۹۱۳ء
- ۱۲۔ شاطبی، الموافقات فی اصول الشریعہ، دار المعرفة، بیروت
- ۱۳۔ شاہ ولی اللہ دہلوی (م ۷۶۲ھ)، المسوی شرح موطا (المقدمة)
- ۱۴۔ شعرانی، عبد الوہاب (م ۹۷۳ھ)، المیزان الکبری، طبع القاهرة مصر ۱۹۷۹ء

- ۱۶۔ علی حسن عبدالقادر، نظرۃ عامۃ فی الفقہ الاسلامی، طبع القاهرة ۱۹۲۲ء
- ۱۷۔ عیاض بن موسی، قاضی (۵۳۲ھ)، ترتیب المدارک، طبع ۱۹۶۵ء
- ۱۸۔ غزالی، محمد بن محمد (۵۰۵ھ)، المستصفی فی اصول الفقه، طبع القاهرة ۱۹۳۷ء
- ۱۹۔ محمد ابو زہرہ، مالک حیاتہ و عصرہ - آراء و فقہ، دار الفکر العربي، القاهرة
- ۲۰۔ محمد سلام مذکور، مناهج الاجتہاد، طبع دار النہضۃ العربية، القاهرة مصر ۱۹۶۰ء
- ۲۱۔ محمد سلام مذکور، المدخل للفقہ الاسلامی
- ۲۲۔ موسی، محمد یوسف، الفقہ الاسلامی، طبع دار الكتب العربي، مصر ۱۹۵۸ء

فصل سوم

فقہ شافعی اور اس کے اصولِ اجتہاد

فقہ شافعی کے بانی امام شافعی

فقہ شافعی کے بانی امام محمد بن اور لیں الشافعی ہیں۔ امام ابوحنیفہ " کی وفات رب جمادی ۱۵۰ھ میں ہوئی اور اسی ماہ و سن میں امام شافعی پیدا ہوئے۔ بلکہ بعض تذکرہ نگاروں نے یہاں تک کہا ہے کہ جس روز امام ابوحنیفہ " کی وفات ہوئی، وہی امام شافعی کا یوم ولادت ہے ^(۱)۔

جس طرح امام ابوحنیفہ " کو چاروں ائمہ مجتہدین میں تابعی ہونے کا شرف حاصل ہے اسی طرح امام شافعی " کو ہاشمی النسب ہونے کی فضیلت حاصل ہے۔ عبد مناف پر جا کر آپ کا سلسلہ نسب رسول اللہ صلی اللہ علیہ وسلم سے مل جاتا ہے۔ شافع آپ کے جد اعلیٰ تھے، شافعی انہی کی طرف نسبت ہے۔ والد اور لیں تباہ کے رہنے والے تھے جو جاز میں ایک چھوٹا سا گاؤں ہے۔ انہوں نے اوائل عمر ہی میں تباہ چھوڑ کر مدینہ منورہ میں سکونت اختیار کر لی تھی۔

امام شافعی " کی پیدائش سے چند روز ہی پہلے ان کے والد کا انتقال ہو گیا تھا۔ اس وقت امام کی والدہ غزہ نامی ایک آبادی میں مقیم تھیں جو مصر میں عسقلان کے مضائقات میں ہے ^(۲)۔

نشوونما - ابتدائی تعلیم و تربیت

امام شافعی " دو برس کے تھے کہ ان کی والدہ انہیں عسقلان سے جاز لے گئیں۔ سات برس کی

۱۔ توالی التاسیس ص ۵۲

۲۔ حوالہ بالا ص ۵۳

عمر میں قرآن کریم حفظ کر لیا تھا۔ دس برس عمر ہوئی تو آپ موطا امام مالک زبانی یاد کر پکے تھے^(۱)۔

امام شافعی نے نوجوانی میں لغت اور شعر و ادب میں دسترس حاصل کی۔ آپ کے بہت سے اشعار اور قصائد مذکورہ نگاروں نے نقل کیے ہیں۔ آپ نے کچھ عرصہ مکہ کرمه میں قیام کیا اور وہاں سفیان بن عینہ (م ۱۹۸ھ) اور مسلم زنجی (م ۱۸۰ھ) سے حدیث اور فقہ کی تعلیم حاصل کی۔ اس کے بعد آپ مدینہ منورہ پلے گئے۔ وہاں امام مالکؓ سے ملاقات ہوئی اور ان کے حلقہ تلمذ میں داخل ہو گئے۔ امام شافعی جب پہلی بار امام مالکؓ کی خدمت میں حاضر ہوئے تو انہوں نے پوچھا: تمہارا نام کیا ہے؟ امام شافعی نے جواب دیا: محمد۔ امام مالکؓ نے امام شافعی کے سراپا پر گہری نظر ڈالی اور فرمایا: اے محمد! اللہ سے ڈرتے رہنا، ایک دن تو بڑی شان والا ہوگا۔ جب تک امام مالکؓ زندہ رہے (۱۷۹ھ تک) آپ انہی کے حلقہ درس سے وابستہ رہے۔ اس کے بعد عراق جا کر امام ابوحنیفہؓ کے شاگرد خاص امام محمد بن حسن شیبaniؓ (م ۱۸۹ھ) سے استفادہ کیا۔ آپ مختلف علماء سے استفادے کی خاطر حجاز، یمن، عراق، اور مصر میں بارہا اقامت پذیر ہوئے^(۲)۔

حافظ ابن حجر عسقلانیؓ (م ۸۵۶ھ) کہتے ہیں کہ امام شافعیؓ نے جن شیوخ سے استفادہ کیا ان کی تعداد اسی (۸۰) ہے۔ ان میں امام مالکؓ کے علاوہ مشہور اور قابل ذکر حضرات یہ ہیں: مسلم بن خالد زنجیؓ (م ۱۸۰ھ)، فضیل بن عیاضؓ (م ۱۸۷ھ)، سفیان بن عینہ (م ۱۹۸ھ)، وکیع بن الجراحؓ (م ۱۹۷ھ)، سیحی بن سعید القطانؓ (م ۱۹۳ھ)، محمد بن حسن شیبaniؓ (م ۱۸۹ھ)، اسامہ بن زیدؓ (م ۱۶۶ھ)، حماد بن سلمہ (م ۱۶۱ھ)، حماد بن اسامہ کرفیؓ (م ۲۱۱ھ) اور عبد اللہ بن مبارک مردوziؓ (م ۱۸۱ھ)^(۳)۔

ابتداء میں امام شافعیؓ نے امام مالکؓ کے فقہی مسلک کی پیروی کی لیکن بعد میں اپنے کثرت علم اور وسیع تجربے کی بناء پر ایک نئے فقہی مسلک کی بنیاد رکھی۔

۱۔ مناقب الشافعی ۳۲۹/۱

۲۔ مناهج الاجتہاد ص ۴۳۶

۳۔ الفقه الاسلامی ص ۱۳۷

لغت، انساب، تفسیر، حدیث اور کلام میں آپ کی مہارت مسلمہ تھی۔ بحث و تجھیص، مناظرہ اور اجتہاد و استنباط میں خاص ملکہ رکھتے تھے۔ اللہ نے ان کو اظہار بیان کی زبردست قدرت عطا کی تھی۔ ان صفات و خصوصیات نے آپ میں اہل الرائے اور اہل حدیث کے طریقوں کو متعدد کرنے کی پوری صلاحیت پیدا کر دی تھی۔ آپ کا فقیہی مسلک حنفی اور مالکی مسلک کے درمیان ہے۔ آپ کتاب اللہ، سنت رسول اللہ صلی اللہ علیہ وسلم، اجماع اور قیاس، ان چاروں مصادر سے استنباط مسائل کرتے تھے اور چاروں کو قابلِ استدلال سمجھتے تھے، مگر حنفیہ کے احسان اور مالکیہ کے مصالح مرسل کو تسلیم نہیں کرتے تھے۔

حافظ ابن حجر عسقلانی^۱ نے آپ کے تلامذہ کی تعداد کم و بیش ایک سو سانچھ بتائی ہے۔ ان میں بعض اس رتبے کے ہیں جو خود مجتہد اور صاحب مسلک ہیں، جیسے امام احمد بن حبل^۲ (م ۲۳۱ھ)، امام داؤد ظاہری^۳ (م ۲۷۰ھ)، امام ابو ثور بغدادی^۴ (م ۲۳۰ھ) اور امام ابن حجر طبری^۵ (م ۳۱۰ھ)۔

ان کے علاوہ ابو بکر عبد اللہ بن زیر حمیدی^۶ (م ۲۱۹ھ)، خملہ بن یحییٰ مصری (م ۲۲۳ھ)، سلیمان بن داؤد^۷ (م ۲۱۹ھ)، حسن بن محمد زعفرانی بغدادی^۸ (م ۲۵۹ھ)، ابو براہیم اسماعیل بن یحییٰ مزرا^۹ (م ۲۶۳ھ)، رفع بن سلیمان^{۱۰} (م ۲۵۶ھ) اور ابو یعقوب یوسف بن یحییٰ قریشی بویطی^{۱۱} (م ۲۳۱ھ) نے بھی علمی دنیا میں بلند مقام پیدا کیا۔^(۱)

ان تلامذہ کے بعد جن فقہاء نے شافعی مسلک کی ترویج و اشاعت میں اہم کردار ادا کیا ان میں زیر بن سلیمان^{۱۲} بصری (م ۳۲۰ھ)، سہیل بن محمد^{۱۳} (م ۳۸۰ھ)، ابو محمد عبد اللہ ابن یوسف^{۱۴} جوینی (م ۳۲۸ھ)، ابو منصور عبد القاهر بن طاہر بغدادی^{۱۵} (م ۳۲۹ھ)، ابو القاسم عبد الرحمن بن محمد نورانی مروزی^{۱۶} (م ۳۶۱ھ)، ابو الحسن علی بن محمد ابن حبیب ماوردی^{۱۷} (م ۳۵۰ھ)، ابو اسحاق فیروز آبادی^{۱۸} (م ۳۷۶ھ)، عبدالکریم ابن محمد سمعانی^{۱۹} (م ۳۵۲ھ)، ابو حامد محمد غزالی^{۲۰} (م ۴۵۰ھ)، فخر الدین

۱۔ تفصیل کے لیے دیکھیے: طبقات الشافعیۃ الکبریٰ، تذکرة الحفاظ، تهذیب التهذیب

ابن عساکر و مشقیٰ (م ۶۲۰ھ)، محب الدین نوویٰ (م ۶۷۶ھ)، تقی الدین ابن الصلاح (م ۶۲۳ھ)، تقی الدین علی بکریٰ (م ۷۵۶ھ)، ابن دیقیں العید (م ۷۰۲ھ)، جلال الدین سیوطیٰ (م ۹۱۱ھ) اور ابن حجر عسکریٰ (م ۹۷۳ھ) نمایاں ہیں^(۱)۔

شافعی مسلک کا سب سے بڑا مرکز مصر بنا، کیونکہ امام شافعیٰ نے اپنی زندگی کے آخری ایام یہیں گزارے اور یہیں اپنے مسلک کو رواج دیا تھا۔ آپ کے اکثر تلامذہ اور مسلک کے پیروکار مصر ہی میں گزرے۔ ایک عرصہ تک جامعہ الازہر کے شیخ کا منصب بھی شافعی علماء کے لیے مخصوص رہا۔

فقہ شافعی کے اصول اجتہاد

زمانی ترتیب کے لحاظ سے سب سے پہلے امام ابوحنیفہٰ کا فقہی مسلک وجود میں آیا۔ انہوں نے تدوین فقہ اور اجتہاد کا عمل کم و بیش ۱۲۲ ہجری میں شروع کیا اور ۱۳۳ ہجری میں اپنے انتقال سے چھ برس پہلے اسے پایہ تکمیل تک پہنچایا۔ امام مالکؓ نے ۱۳۰ ہجری کے بعد اجتہاد و استنباط احکام کا کام شروع کیا۔ گویا زمانی ترتیب میں اسکے بعد میں دوسرا نمبر امام مالکؓ کا ہے۔ تیرے امام مجتہد، امام محمد بن اوریس شافعیٰ ہیں جو ۱۵۰ ہجری میں پیدا ہوئے۔ انہوں نے امام مالکؓ اور امام ابوحنیفہٰ کے شاگرد خاص امام محمد بن حسن شیباویٰ کے آگے زانوئے ادب تھہ کیا۔ فقہ امام مالکؓ اور فقہ امام ابوحنیفہٰ سے آگاہی حاصل کی۔ اس طرح امام شافعیٰ نے اہل حدیث اور اہل رائے دونوں کے علوم کو جمع کیا اور ان کی روشنی میں ایک نئے فقہی مسلک کی بنیاد رکھی۔

امام شافعیٰ کے بارے میں اکثر اہل علم نے یہ بات کہی ہے کہ ”ان سے پہلے فقہ کے کوئی اصول و ضوابط نہ تھے اور نہ صحیح و غلط مسائل معلوم کرنے کا کوئی معیار تھا، نہ احادیث مختلفہ میں تطبیق دینے اور ان کے تعارض کو دور کرنے کا کوئی قانون اور طریق کا موجود تھا۔ امام شافعیٰ پہلے شخص ہیں جنہوں نے ان تمام امور کے لیے اصول اور قواعد و ضوابط مرتب کیے اور اصول فقہ کے نام سے ایک نئے علم کی بنیاد رکھی۔“^(۲)

۱۔ وفیات الاعیان ۱۵۲، ۱۹، ۵۲، ۲۶/۲

۲۔ تاریخ بغداد ۳۲۳/۲

اہل علم کا یہ دعویٰ ایک حد تک بجا اور درست، مگر یہ نہیں کیا جاسکتا کہ امام شافعی سے پہلے اصول اور قواعد و ضوابط کا وجود ہی نہ تھا، جبکہ اس حقیقت سے انکار ممکن نہیں کہ شافعی سے پہلے تدوین فقہ اور اجتہاد و استنباط کا عمل بنیادی طور پر مکمل ہو چکا تھا۔ امام ابوحنیفہ (م ۱۵۰ھ)، امام ابن ابی لیل (م ۱۳۸ھ)، امام لیث بن سعد (م ۱۷۵ھ)، امام سفیان ثوری (م ۱۶۱ھ) اور امام مالک (م ۱۷۹ھ) امام شافعی سے پہلے فقہ و اجتہاد کی مند پر فائز ہو چکے تھے۔ جن اذله اور مصادر سے ان حضرات نے استفادہ کیا اور استنباط احکام کے لیے ان کو مآخذ و مصادر بنایا، امام شافعی ان میں اضافہ تو کجا ان سب سے فائدہ بھی نہ اٹھا سکے اور کئی مآخذ و مصادر سے استفادے سے انہوں نے ہاتھ کھینچ لیا۔ یہ بات مسلم ہے کہ ان حضرات نے نہ بے دلیل اجتہاد کیا اور نہ اصول و ضوابط کے بغیر۔ ہم دیکھتے ہیں کہ قیاس، مصالح مرسلہ اور احسان میں بطور خاص قدیم فقہاء نے پرمغز بحثیں کیں، ان کے اصول و قواعد بیان کیے، صحت اور انعقاد کی شرائط وضع کیں اور اس امر کا تعین کیا کہ وہ کون سا مرحلہ ہو گا جب کسی مجتہد اور فقیہ کے ہاتھ میں یہ اختیار ہو گا کہ وہ قیاس، مصلحت مرسلہ اور احسان سے کام لے سکتا ہے۔

حقیقت پسندانہ بات یہ ہے کہ اس حد تک بنیادی اور اساسی قواعد موجود تھے جن کی مدد سے اجتہاد کیا جاسکتا تھا لیکن وہ مہذب و مرتب یا کتابی صورت میں نہ تھے۔ امام شافعی نے ان کو مربوط و منظم کر کے کتابی شکل دی۔ یہ بھی کہہ سکتے ہیں کہ فقہ کے اصول و قواعد تو تھے مگر اس وقت تک فقہ کو ایک علم اور فن کی حیثیت حاصل نہ تھی۔ امام شافعی نے یہ کارنامہ سرانجام دیا۔

دوسری بات یہ ہے کہ اجتہاد و استنباط کے صرف بنیادی اور اساسی قواعد تھے، ذیلی اور تفصیلی قواعد نہ تھے، وہ امام شافعی نے مرتب کیے۔ امام شافعی نے انہیں ابواب و فضول میں تقسیم کیا، ان کے مراتب کا تعین کیا، قرآن، حدیث، اجماع اور قیاس سے استدلال کی شرطیں مقرر کیں، ناخود منسوب، مطلق و مقید اور عام و خاص کی بحثیں قائم کیں۔

امام شافعی نے اپنی تصنیف الرسالۃ میں خود اس بات کا اعتراف کیا کہ انہوں نے حتیٰ اور

ماں کی ملک کے اصول و فروع دیکھ کر اور ان کے تمام کلیات و جزئیات پر نظر کر کے از سرنو اصول و قواعد کو مرتب کیا اور ان میں جہاں کمی پائی یا اجمال دیکھا، اسے مکمل کر دیا^(۱)۔

امام شافعی نے اپنے اصول اجتہاد اپنی دو مصنفات *الرسالة* اور *الآئُمَّةُ* میں بیان کیے ہیں۔ ان کی ترتیب یوں ہے:

۱۔ کتاب اللہ

امام شافعی ”کتاب اللہ یعنی قرآن حکیم کو قطعی صحیح اور تمام شرعی احکام و قوانین کا مصدر اول مانتے ہیں اور کہتے ہیں کہ اس وقت تک قرآن کے ظاہر پر عمل اور اس سے استدلال ضروری ہے جب تک کوئی ایسی دلیل موجود نہ ہو جس کی بنیاد پر ظاہری معنی کو چھوڑ کر اس کا کوئی دوسرا مفہوم و منطق مراد لیا جائے۔

۲۔ سنت رسول اللہ صلی اللہ علیہ وسلم

کتاب اللہ کے بارے میں کسی مجتہد کی دورائے نہیں ہو سکیں۔ بلاشبہ کتاب اللہ اسلامی قوانین کا مصدر را اول ہے۔ اسی طرح سنت کے بارے میں بھی کوئی فقیہ و مجتہد تردد کا شکار نہیں ہوا۔ یقیناً سنت رسول اللہ صلی اللہ علیہ وسلم کو اسلامی قوانین کے مصدر ثانی ہونے کی حیثیت حاصل ہے۔ البته اسناد کے نقطہ نظر سے حدیث کی جو مختلف اقسام ہیں، ان کے حوالہ سے مجتہدین کی آراء اور نقطہ ہائے نظر میں جزوی اور فروعی اختلاف ہے۔

امام شافعی ”کتاب اللہ“ کے بعد سنت رسول اللہ صلی اللہ علیہ وسلم کی طرف رجوع کرتے ہیں اور اسے مصدر تشریع قرار دیتے ہیں۔ امام شافعی نے اس بات کی بار بار تصریح کی ہے کہ اگر ان کی رائے مخالف حدیث ہوتی یہ حدیث سے لاعلمی کی بناء پر ہو سکتا ہے، ورنہ حدیث معلوم ہو جانے کے بعد وہ ہر حال میں اس حدیث کو اپنی رائے کی بنیاد بنا سکیں گے۔ امام شافعی نے اپنے اصحاب کو بھی یہ کہا کہ اگر وہ امام شافعی کی کوئی رائے حدیث کے خلاف پائیں تو اسے ترک کر دیں اور حدیث پر عمل کریں اور حدیث کے مقابلے میں اُن کی رائے کو اہمیت نہ دیں^(۲)۔

۱۔ الرسالة ص ۶۸

۲۔ الامام الشافعی ص ۳۱۹

حدیث کے بارے میں امام شافعیؓ کا نقطہ نظر تفصیل اور تجزیے پر بنی ہے۔ اس کا مجمل و مختصر خاکہ کچھ اس طرح ہے:

- ۱۔ حدیث کے بارے میں امام شافعیؓ کا عمل یہ ہے کہ اگر ایک ہی معاملے میں ایک سے زائد روایتیں ہیں، ایک روایت میں الفاظ کم ہیں اور دوسری روایت میں الفاظ زیادہ ہیں اور زیادہ الفاظ والی روایت کے راوی کم الفاظ والی روایت کے راویوں سے زیادہ معتبر و مستند نہیں ہیں تو وہ اس زیادتی کو قبول نہیں کرتے۔
- ۲۔ دو حدیثوں یا چند احادیث میں اگر باہمی تعارض ہو تو امام شافعیؓ دیکھتے ہیں کہ راوی کیسے ہیں اور کس روایت میں زیادہ محتاط اور بلند پایہ راوی ہیں۔ مثلاً مدینہ میں امام زہریؓ (م ۱۲۳ھ) کے دو مشہور شاگرد ہیں، امام مالکؓ اور امام شعیب بن ابی حمزہؓ، الیکی صورت میں وہ امام مالکؓ کی روایت کو ترجیح دیتے ہیں۔
- ۳۔ دو متعارض روایتوں میں اگر تطبیق ممکن نہیں ہوگی تو جو روایت طریقہ سند میں بلحاظ کثرت و شہرت ممتاز ہوگی، اسے قبول کیا جائے گا۔
- ۴۔ اگر دو روایتوں میں سے ایک کے راوی متفق علیہ ہیں اور دوسری کے مختلف فیہ تو اس روایت کو ترجیح دی جائے گی جس کے راوی متفق علیہ ہیں۔
- ۵۔ اس امر کو بھی لمحظہ رکھا جائے گا کہ کس راوی نے اپنے شیخ سے پختگی عمر میں روایت لی ہے اور کس نے کم سنی میں۔ پختگی عمر میں روایت لینے والے کی روایت کو ترجیح دی جائے گی۔
- ۶۔ اگر ایکی دور روایتیں ہوں جن میں سے ایک پر حضرت ابو بکر صدیقؓ اور حضرت عمر فاروقؓ کے عہد خلافت میں عمل ہوتا رہا ہوا اور دوسری روایت ایسی ہو جس پر ان کے دو برخلافت میں عمل نہ ہوا تو پہلی روایت کو ترجیح دی جائے گی اور اسی پر عمل کیا جائے گا۔
- ۷۔ جس طرح کتاب اللہ کے بارے میں امام شافعیؓ کا اصول یہ ہے کہ ظاہری معنی کو چھوڑ کر کوئی دوسرامفہوم اختیار کرنے کی جب تک کوئی مضبوط دلیل نہ ہو، اس وقت تک ظاہری

معنی مراد لیے جائیں گے۔ حدیث کے بارے میں بھی وہ یہی کہتے ہیں کہ حدیث ہمیشہ اپنے ظاہری معنی پر محول کی جائے گی۔ اگر اس میں ایک سے زائد معانی کا احتمال ہے تو پھر وہ معنی مراد لیے جائیں گے جو عرب کے محاورے کے مطابق ہوں گے۔

- ۸ - حنفی اور مالکی فقہاء حدیث مرسل اور حدیث منقطع سے استناد کرتے تھے۔ امام شافعی نے یہ اصول وضع کیا کہ ایسی احادیث پر بعض مخصوص شرائط کے ساتھ عمل کیا جائے گا، مطلقاً ان سے استدلال نہیں کیا جائے گا۔

- ۹ - حدیث مرسل^(۱) کو قبول کرنے کے بارے میں امام شافعی "کامسلک یہ ہے کہ وہ صرف ان کبار تابعین کی مراحل قبول کرتے ہیں جنہوں نے بہت سے اصحاب رسول صلی اللہ علیہ وسلم سے کہب فیض کیا ہوا یا اس مرسل حدیث سے ملتی جلتی حدیث نبی اکرم صلی اللہ علیہ وسلم سے سند کے ساتھ مامون حفاظ حدیث نے روایت کی ہو، یا اس کی تائید کی دوسری مرسل حدیث سے ہوتی ہو جسے اہل علم نے دوسری سند کے ساتھ قبول کیا ہو، یا کسی صحابی کا قول اس مرسل حدیث سے موافق رکھتا ہو، یا اگر اہل علم کی کچھ جماعتیں کسی مرسل کے مطابق فتویٰ دیتی ہوں تو اس مرسل کو تسلیم کیا جائے گا اور یہ قبول مرسل کا آخری درجہ ہو گا^(۲)۔

- ۱۰ - ان کی رائے ہے کہ اگر اقوال صحابہ[ؓ] کی حدیث کے خلاف ہوں تو حدیث پر عمل کیا جائے گا اور اقوال صحابہ[ؓ] کو رد کر دیا جائے گا۔ امام شافعی[ؓ] کے نزدیک اقوال صحابہ[ؓ] کا مرتبہ کتاب و سنت اور اجماع کے بعد لیکن قیاس پر مقدم ہے۔ اختلاف کی صورت میں خلفائے راشدین میں سے کسی ایک کے قول کو مقدم رکھا جائے گا۔ اس کے علاوہ صورت میں اس صحابی کا قول اختیار کیا جائے گا جس کا قول کتاب و سنت سے زیادہ قریب ہو۔ اگر کسی صحابی کے قول کے خلاف دوسرے صحابی کا کوئی قول لفظ نہ ہو تو اسے مانا جائے گا^(۳)۔

۱۔ حدیث مرسل وہ حدیث ہے جس کی سند تابعی پر ختم ہو جائے اور اس صحابی کا ذکر نہ ہو جس سے وہ تابعی روایت کر رہا ہے۔

۲۔ الامام الشافعی ص ۷۷

۳۔ حوالہ بالا ص ۳۵۰ و مابعد

۱۱۔ فقهاء کے درمیان یہ معاملہ مختلف فیہ رہا ہے کہ کیا کوئی حدیث صحیح، قرآن کے کسی حکم کو منسوخ کر سکتی ہے یا نہیں۔ امام شافعیؓ کہتے ہیں کہ کوئی بھی حدیث قرآن کے کسی حکم کو منسوخ نہیں کر سکتی۔

امام شافعیؓ خبر واحد سے استدلال میں بھی کوئی حرج نہیں سمجھتے مگر شرط یہ لگاتے ہیں کہ اس کا راوی ثقہ اور معتد ہو، حفظ اور صدق میں اچھی شہرت رکھتا ہو، ناقدین حدیث نے اسے بھی کذب اور تدليس سے مجب نہ کیا ہوا اور سند بھی رسول اللہ صلی اللہ علیہ وسلم تک متصل ہو۔ راوی جو حدیث بیان کر رہا ہے اس کا مفہوم وہ اچھی طرح سمجھ رہا ہو، راوی جس راوی سے حدیث کی روایت کر رہا ہے اس سے خود اس نے براہ راست سماعت کی ہو اور اہل علم کی حدیث سے یہ حدیث مخالف نہ ہو۔

خبر واحد میں اگر یہ تمام شرائط پائی جاتی ہوں تو پھر وہ یہ نہیں دیکھتے کہ کوئی حدیث مشہور مضمون اور معنی کے اعتبار سے اس کی موئید ہے یا نہیں ^(۱)، جیسا کہ امام ابو حنیفہ "خبر واحد کی قبولیت میں اس قسم کی شرطیں لگاتے ہیں۔ خبر واحد کے قبول کرنے میں امام شافعیؓ، امام مالکؓ کی طرح یہ شرط بھی نہیں لگاتے کہ اہلی مدینہ کا عمل اس کے مطابق ہو ^(۲)۔

حدیث کے بارے میں امام شافعیؓ کا یہ طرز عمل منصقاتہ اور عقلی ہے کہ صحیح اور متصل روایت خواہ وہ مدینہ کی ہو یا کوفہ کی، یا کسی اور علاقے کے راویوں سے پہنچی ہو، اگر اس کی سند قوی اور قابلِ اعتماد ہے تو اسے قبول کیا جائے گا۔

۳۔ اجماع

کتاب اللہ اور سنی رسول صلی اللہ علیہ وسلم کے بعد امام شافعیؓ اجماع سے استدلال کرتے ہیں اور اسے احکام و قوانین کا مصدر مانتے ہیں۔ لیکن اجماع کو امام مالکؓ کی طرح مقید و مشروط کرتے ہیں اور کہتے ہیں کہ وہ اجماع معتبر ہے جو مہد رسالت کے بعد ایک عصر کے تمام فقهاء اور مجتہدین کا کسی حکم شرعی کے بارے میں ہو۔ اس کے ساتھ مزید یہ قید لگاتے ہیں کہ فقہائے عصر میں سے کسی کے

۱۔ الامام الشافعی ص ۳۲۵

۲۔ توالی التاسیس ص ۵۳ و ما بعد

اختلاف کا ہمیں علم نہ ہو۔ اس کا مطلب یہ ہوا کہ اگر کسی حکم پر جمہور فقہاء کا اتفاق ہو تو وہ ان کے نزدیک اجماع نہیں کہلانے گا۔ اسی طرح اگر کسی ایک علاقے کے فقہاء اور مجتہدین کا کسی حکم شرعی پر اتفاق ہو تو وہ بھی امام شافعیؓ کے نزدیک اجماع کے زمرے میں نہیں آئے گا۔

اجماع کے بارے میں امام شافعیؓ کے اس نظریے سے یہ نتیجہ لٹلا کہ انہوں نے اجتہادی سائل میں اجماع کے اصول کو تسلیم کیا مگر اس کی جو تعریف کی، اس کے لیے جو شرائط مقرر کیں اور جو پیمانہ وضع کیا، اس کو سامنے رکھتے ہوئے یہ کہنا مشکل ہے کہ کسی زمانے میں اس قسم کا اجماع منعقد ہو سکتا ہے۔

اجماع کے دائرے کو امام شافعیؓ نے ایک اور طریقے سے تنگ کیا۔ وہ اس طرح کہ انہوں نے اجماع کی ایک قسم اور صورت کو جسے فقہاء نے اجماع سکوتی سے تعبیر کیا، رد کر دیا۔ اجماع سکوتی یہ ہے کہ مجتہدین میں سے کوئی مجتہد اپنے اجتہاد کی مدد سے کسی ایک نتیجہ پر پہنچے اور کوئی ایک رائے قائم کرے، وہ رائے اس کے اپنے دور میں معروف ہو، دوسرے فقہاء اور مجتہدین اس سے آگاہ ہوں لیکن اس کی مخالفت نہ کریں۔ امام ابوحنیفہؓ اجماع کی اس قسم کو بھی جحت مانتے ہیں اور ان کے نزدیک یہ شرعی احکام کے مصادر میں سے ایک مصدر ہے^(۱)۔

اجماع کے بارے میں امام شافعیؓ کا طرز عمل یہ تھا کہ مناظرے کے وقت اگر اجماع سے ان کے خلاف کوئی دلیل پیش کی جائے تو ان سائل میں وہ اجماع کا انکار کرتے ہیں۔ مناظرہ کرنے والا جب ان سے پوچھتا ہے کہ یہ بتائیے کہ اجماع کا کوئی وجود ہے بھی یا نہیں؟ تو پھر وہ اس کا یہ جواب دیتے ہیں کہ بے شک فرانس کا بہت بڑا حصہ ایسا ہے جس کے بارے میں کوئی شخص نہ اتفاقیت کا انکار نہیں کر سکتا۔ پس یہ ایسا اجماع ہے جس کے بارے میں کہا جا سکتا ہے کہ تمام لوگوں نے ان سائل پر اتفاق کر لیا ہے اور کوئی شخص بھی یہ نہیں کہہ سکتا کہ نہیں یہ اجماع نہیں ہے۔ یہ ہے وہ بنیادی طریقہ جس سے اجماع کی صداقت پر کمی جاسکتی ہے۔

امام شافعی نے اپنی کتاب اختلاف الحدیث میں وضاحت کی ہے کہ صحابہ اور تابعین نے جن امور پر اجماع کیا تھا وہ اصول فرانص اور واجبات سے تعلق رکھتے ہیں۔

امام شافعی صحابہ کے اجماع کو خبر واحد کے مقابلے میں جنت مانتے اور اسے ترجیح دیتے ہیں اور کہتے ہیں کہ صحابہ کرامؐ کا اجماع، خبر واحد سے بالاتر ہے۔ البتہ اجماع صحابہ نہ ہونے کی صورت میں خبر واحد پر عمل کیا جائے گا، بشرطیکہ صحیح سند سے ثابت ہو۔

۲۔ قیاس

کتاب اللہ، سنت رسول صلی اللہ علیہ وسلم اور اجماع سے بھی جب کسی مسئلے میں کوئی رہنمائی نہیں ملتی تو پھر امام شافعی قیاس سے کام لیتے ہیں۔

امام شافعی سے پہلے فقهاء نے ایسے مسائل اور حادث کا حکم معلوم کرنے کے لیے قیاس سے کام لیا ہے جہاں کتاب اللہ، سنت رسول صلی اللہ علیہ وسلم اور اجماع نے کسی حکم کی نشاندہی نہیں کی۔ امام شافعی سے پہلے بنیادی اور اصولی ضابطوں کے علاوہ دوسرے ذیلی اور تفصیلی قواعد و ضوابط نہ تھے۔ انہوں نے وہ وضع کیے، قیاس کے حدود کا تعین کیا اور بتایا کہ قیاس کا عمل کس حد تک جائز ہے اور کس حد کے بعد اس کی گنجائش باقی نہیں رہتی۔ اس کے مراتب کا تعین کیا اور یہ بھی بتایا کہ کیا ہر فقیہ کو یہ حق پہنچتا ہے کہ وہ پیش آمدہ مسائل کا حکم معلوم کرنے کے لیے قیاس کر سکتا ہے یا اس کی کچھ شرائط اور قیود ہیں۔

شرعی مسائل کا حکم معلوم کرنے کے لیے کتاب اللہ، سنت رسول صلی اللہ علیہ وسلم اور اجماع، خواہ وہ اجماع صحابہ ہو یا اجماع فقهاء، ایک محفوظ اور بے خطر طریق کا رہنا۔ ان کے مقابلے میں قیاس ایک نازک اور بے خطر طریق کا رہنا۔ امام شافعی نے اس کی اہمیت اور زماں کو محسوس کیا۔ ان کے فکر و نظر نے یہ رسائی کی کہ اس عقلی طریق کا رکو اگر بے قید چھوڑا گیا تو آنے والے ادوار میں غیر مغلص لوگ اسے غلط استعمال کر سکتے ہیں۔ انہوں نے تفصیلی قواعد اور ضوابط مرتب کر کے اس کے تمام دروازے بند کر دیے۔ اذلہ شرعیہ کے بارے میں انہوں نے جو قواعد و ضوابط مقرر کیے، بعد میں

آنے والے فقہاء نے انہیں تسلیم کیا اور پیش آمدہ مسائل کا حکم معلوم کرتے وقت انہیں محفوظ رکھا۔

امام شافعی "مصلحت مرسلہ کو بھی صرف اس صورت میں تسلیم کرتے ہیں جب وہ اس مصلحت معتبرہ کے مشابہ ہو جو نص سے یا اجماع سے ثابت ہو۔ امام شافعی "عملِ اہل مدینہ کی جیت کے بھی قائل نہیں ہیں" (۱)۔

شافعی مسلک کی ترویج و اشاعت

شافعی مسلک کی ابتداء عراق سے ہوئی، کیونکہ مدینہ اور امام مالک " کو چھوڑنے کے بعد امام شافعی نے عراق میں اقامت اختیار کر لی تھی۔ اس وقت بلا د اسلامیہ کی صورت حال یہ تھی کہ لوگ کسی ایک امام کی تقلید میں منحصر نہیں ہوئے تھے۔ جاز اور عراق بطور خاص فقہاء کے مرکز تھے۔ لوگوں کی جس فقیہ اور مجتہد تک رسائی یا جو جس سے قریب ہوتا، بلکہ یوں بھی کہا جاسکتا ہے کہ جس کا جس پر دل مطمئن ہوتا وہ اس سے مسئلہ پوچھ لیتا اور فتویٰ لے لیتا۔ کسی خاص امام کی پیرودی ضروری نہیں تھی جاتی تھی اور لوگ فقیہ مسلک کو دین کا درجہ نہیں دیتے تھے۔ لیکن اتنا ضرور کہا جاسکتا ہے کہ امام شافعی کے فقیہ مسلک کی بنیاد عراق میں پڑی، میں اس کی ابتدائی نشوونما ہوئی اور میں سے اس کے تعارف کا آغاز ہوا۔ آپ نے زندگی کے آخری پانچ سال مصر میں گزارے (۲)۔

عراق میں علم فقہ امام ابو حنیفہ کے ذریعہ نہ صرف یہ کہ متعارف ہو چکا تھا بلکہ اپنے قدم جما چکا تھا۔ ان کی وفات کے بعد ان کے نامور تلامذہ نے بھی عراق ہی کو اپنی علمی کاؤشوں کا مرکز بنایا اس لیے کوئی دوسرا فقیہ مسلک وہاں زیادہ پھل پھول نہ سکا۔ پھر بھی امام شافعی جب عراق کو خیر ہاد کہہ کر مصر گئے تو آپ نے اپنے پیچھے عراق میں امام احمد بن حبیل (م ۲۲۱ھ)، امام داؤد ظاہری (م ۲۴۰ھ)، امام ابو شور بخدادی (م ۲۳۰ھ) اور امام ابن جریر طبری (م ۲۳۰ھ) جیسے باصلاحیت تلامذہ چھوڑے۔ ان حضرات نے عراق میں فقہ شافعی کو متعارف کرانے میں اہم کردار ادا کیا۔ اگرچہ امام احمد بن حبیل اور امام ابن جریر طبری نے بعد میں اپنے الگ فقیہ مسلک کی بنیاد ڈالی (۳)۔

۱۔ مناهج الاجتہاد ص ۶۶۶

۲۔ الانشقاء ص ۶۸

۳۔ الامام الشافعی ص ۳۷۱

ایک دور ایسا بھی آیا کہ عراق اور مصر کے علاوہ خراسان اور ماوراء النہر میں بھی شافعی مسلک پھیل گیا۔ فتاویٰ اور درس و تدریس میں شوافع نے احتجاف کی ہم سری اور برابری اختیار کر لی۔ دونوں ممالک کے علماء میں مناظروں اور علمی مباحث کی مجلسیں خوب گرم ہونے لگیں اور ہر ایک مسلک کے علماء نے اختلافی مسائل پر اپنے دلائل سے کتابوں کو بھر ڈالا۔ لیکن مشرق پر تباہی اور برپادی کی آندھی چلی تو وہاں کی ساری علمی رونقیں قصہ پاریشہ بن گئیں۔ اس انقلاب نے وہاں سے شافعی مسلک کو بالکل ختم کر دیا۔

مصر میں شافعی مسلک کو تیری صدی ہجری ہی سے فروغ حاصل ہوا لیکن جب وہاں دولت فاطمیہ قائم ہو گئی تو حکومتی سطح پر اہل سنت کے فقیہی ممالک کو ختم کر دیا گیا۔ اس وقت وہاں فقیر مالک اور فقہ شافعی زیادہ مقبول تھا۔ فقہ ختنی کے علماء بھی موجود تھے اور وہ بھی اہل مصر کے لیے غیر معروف نہ تھا۔ دولت فاطمیہ میں فقیر اہل تشیع کو راجح کیا گیا، حتیٰ کہ صلاح الدین یوسف بن ایوب کے ہاتھوں دولت فاطمیہ کا خاتمه ہوا۔ اس وقت شافعی مسلک پہلے سے زیادہ توانائی کے ساتھ ابھرا۔ امام ابو حامد محمد غزالی (م ۵۵۰ھ)، علامہ تقی الدین بن دیقیق العید (م ۷۰۲ھ) اور علامہ جلال الدین سیوطی (م ۹۱۱ھ) جیسے اہل علم و فضل نے مصر میں شافعی مسلک کو قوت بخشی۔

دولت ایوبین کے پورے عرصے میں عدالتی نظام شافعی مسلک کے مطابق رہا۔ مصر میں شافعی مسلک آج تک مالکی مسلک کے شانہ بٹانہ ہے۔ پالائی مصر میں مالکی مسلک کا غالبہ ہے اور زیریں مصر میں شافعی مسلک کا^(۱)۔

ملک شام میں ابتداء (تیری صدی ہجری میں) امام او زاعی (م ۷۱۵ھ) کا فقیہی مسلک پھیلا لیکن اس کا اثر و نفوذ بہت کم عرصہ قائم ہوا۔ دمشق کے مفتی ابو الحسن احمد بن سلیمان کی وفات کے ساتھ ہی شام میں او زاعی مسلک ختم ہو گیا۔ یہ ۳۲۷ ہجری کا واقعہ ہے۔ یہ او زاعی مسلک کے شام میں آخری مفتی اور فقیہہ ثابت ہوئے۔ شام میں او زاعی مسلک کی جگہ شافعی مسلک نے لے لی۔ اس طرح

۱۔ الامام الشافعی ص ۷۷۷

مصر میں شافعی مسلک، مالکی مسلک کے شانہ بٹانہ قائم ہو گیا۔ شام میں اس نے خنی مسلک کے بعد اپنے لیے جگہ بنائی۔ شام میں مجی الدین نووی (م ۶۷۶ھ) اور عز الدین بن عبدالسلام (م ۶۶۰ھ) نے نہ صرف اپنی قابلیت و شہرت کا سکھ جمایا بلکہ شافعی مسلک کی بھی قابل قدر خدمت کی۔

جاز، شام، عراق اور مصر کے علاوہ شافعی مسلک کا اثر و رسوخ یمن میں بھی ہوا۔ فارس میں بھی اس کا تعارف ہوا اور اس نے وہاں اپنے پیروکاروں کا ایک حلقة بنایا لیکن جب حکومت اہل تشیع کے ہاتھوں میں آگئی تو وہاں سے اہل سنت کے تمام فقیہی مسلک ختم ہو گئے اور صرف دو فقیہی مسلک باقی رہ گئے، فقیر اہل تشیع اور فقہ خنی۔ آج تک ایران میں یہی صورت حال ہے۔

بلاد مغرب اور اندرس میں شافعی مسلک کبھی داخل نہ ہو سکا۔ یہ کہنے میں کوئی مبالغہ نہیں کہ اس علاقے میں کوئی بھی فقیہی مسلک، فقیر مالک کی برتری کو ختم نہیں کر سکا۔ علامہ مقدسیؒ کے بقول مالکی علماء کو امام شافعیؒ پر یہ غصہ تھا کہ انہوں نے حدیث اور فقہ دونوں امام مالکؒ سے حاصل کیے، جب خود کچھ ہو گئے تو امام مالکؒ سے اختلاف کیا اور انہا الگ مسلک قائم کر لیا۔^(۱)

جنوبی ایشیا میں فقیر شافعی کا اثر و رسوخ صرف ملایا میں ہو سکا۔ ہندوستان کے جنوبی علاقوں میں بھی شافعی مسلک کے پیروکاروں کی بہت معمولی تعداد ہے۔

[ڈاکٹر محمد میان صدیقی]

مصادر و مراجع

- ۱۔ ابن حجر عسقلانی، احمد بن علی (م ۸۵۶ھ)، *تولی التاسیس*، المطبعة الامیرية ببولاق مصر ۱۳۰۱ھ
- ۲۔ ابن خلکان، احمد بن محمد بن ابراہیم (م ۶۸۱ھ)، *وفیات الاعیان*، طبع مصر ۱۳۱۰ھ
- ۳۔ ابن عبد البر، ابو عمر یوسف بن عبد اللہ (م ۴۶۳ھ)، *الانتقاء فی فضائل الائمة الفقهاء*،

مکتبۃ قدسی مصہر

۱۔ حوالہ بالا ص ۳۷۳، نیز دیکھیے: مقدمہ ابن خلدون باب ۶، فصل ۷

- ۳۔ ابو ہرہ، الامام الشافعی، دار الفکر العربي
- ۵۔ خطیب بغدادی، ابو بکر احمد بن علی (م ۳۶۳ھ)، تاریخ بغداد، دارالکتاب العربي،
بیروت
- ۶۔ شافعی، امام محمد بن ادریس (م ۲۰۳ھ)، الرسالة، مصر
- ۷۔ شافعی، امام، کتاب الام، بیروت
- ۸۔ فخر الدین رازی محمد بن عمر (م ۶۰۶ھ)، مناقب شافعی، طبع مصر ۱۲۷۰ھ
- ۹۔ محمد سلام مذکور، مناهج الاجتہاد، دار النہضۃ مصر ۱۹۶۰ء
- ۱۰۔ یوسف موسیٰ، ذاکر، الفقه الاسلامی، طبع مصر ۱۹۵۸ء